


SHALOM

 Lukutakanu, ya kele lukutakanu ya munu ya mvula ya malu-malu yina beto ke na kubanda. Yayi kele campagne ya munu ya ntete kubanda mvula ya malu-malu. Oh, mu vwandaka na mwa bankokila kuna na yinzo, na yina mu vwandaka kuna na Fort Huachuca. Ya kele mutindu yina beno ke tubaka yawu ntangu yayi? Mu lenda ve kumona wapi mutindu beno ke bokila *Huachuca* na *H.* [Kisika ya mpamba na bande—Mu.]

² Beto ke sala yawu ve, beto ke vwanda ve na diambu ya kutala na retroviseur. Retroviseur ke talaka kaka na manima mpe ke monaka kisika wapi beno vwandaka. Beto ke tala na ntuala kisika wapi beto ke kwenda, beno me mona. Yina kele na ntangu me luta, Paul tubaka, “Na kuzimbanaka bima yina me lutaka, mu ke na kukima mbangu na mantwala samu na kuzwa musembo yina ba ke na kubokila beto na Klisto.” Mpe yawu yina beto zola kusala. Muntu mosi, beto lenda tala na manima bamvula kumi na tanu, kumi na sambanu me luta, ntangu mu ke kwisa na Phoenix mbala ya ntete, ya kele na bima mingi yina me salama kubanda kuna, ya mbote mpe ya yimbi, ti nyonso ke kwenda na Lufundusu, na maboko ya Nzambi. Kasi yina mu ke na kuvingila na ntuala ntangu yayi kele yina mu ke sala na mvula yayi ke na kwisa, na kutoma ya Kimfumu, kusala ya kulutala, nyonso yina mu lenda samu na Kimfumu ya Nzambi.

³ Ntangu yayi, na manima ya midi yayi mu zola kuzonza Nsangu ya mvula ya malu-malu yayi samu na Dibuundu kati ya Klisto, mpe na yina mbasi na nkokila beto ke banda na kusambila samu na bambevo. Mpe beto ke kabula bakalati ya bisambu na kati-kati. . . Mu banza ti lukutakanu ke banda na ngunga ya sambwadi, ngunga ya sambwadi na ndambu, beno vwanda awa pene ya ngunga sambanu to makumi zole na tanu, na yina, samu na kubaka bakalati ya beno ya bisambu, samu ti beno ke kangisa ve na lukutakanu yankaka.

⁴ Beto zola kutonda muntu awa, ya Ramada, samu ti yandi me bika beto kuzwa kivinga yayi samu na lukutakanu yayi, ntete lukutakanu yayi. Mfumu kusakumuna bawu.

⁵ Mpe ntangu yayi kana beno zola kubaka Masonuku, na kisika beto ke tanga, Mu ke tanga na Esaïe, kapu 60, mpe kapu ya 2, na nzila ya 1 mpe ya 2. Mpe Psaumes 62:1-8. Psaumes 62:1-8, ntete.

*Ya kieleka moyo ya munu ke na kuvingila na Nzambi:
na yandi ke kwizaka mpulusu ya munu.*

*Yandi kele kaka ditadi ya munu mpe mpulusu ya
munu; yandi kele kisika ya munu ya kubumbama; mu
ke ningana diaka ve.*

Bantangu yikwa beno ke lemuka na zulu ya muntu mosi? beno ke sosa kufwa yandi: mutindu kibaka yina me tengama, mutindu kikaku yina ke zola kubwa.

Bawu ke baka lukanu kintwadi samu na kubwisa yandi, samu na kubwisa yandi na kisika yandi ya zulu mingi: bawu ke sepelaka na luvunu: bawu ke sakumuna na yinwa ya bawu, kasi bawu ke singa na ntima ya bawu. Pema.

Moyo ya munu, ke na kulingila kaka na Nzambi; samu bivuvu ya munu me katuka na yandi.

Yandi kele kaka ditadi ya munu mpe mpulusu ya munu: yandi kele kisika ya munu ya kubumbama; mu ke ningana ve.

Na Nzambi kele mpulusu ya munu mpe nkembo ya munu: ditadi ya ngolo ya munu, . . . kisika ya munu ya kubumbama, kele na kati ya Nzambi.

Beno tula kivuvu na yandi ntangu nyonso; beno bantu, beno tula ntima ya beno na ntuala ya yandi: Nzambi kele kisika ya kubumbama samu na beto. Pema.

⁶ Mu ke zolaka mutindu David ke zonzaka yawu, “ditadi.” Beno tala, bambala mingi, “Nzambi kele ditadi ya munu.” Beno zaba yinki ditadi me luta, na Biblia? *Ditadi kele* “luzayikisu.”

⁷ Mutindu Pierre tubaka, “Nge kele Klisto, Mwana ya Nzambi ya moyo.”

⁸ Yandi tubaka, “Kiese na nge, Simon, mwana ya Jonas. Mpe na zulu ya ditadi yayi, luzayikisu yayi. . .” Nzambi monikisaka yawu na yandi. “Nsuni mpe menga ve me monikisa yayi, kasi Tata ya Munu yina kele na Mazulu. Na zulu ya ditadi yayi, luzayikisu yayi, mu ke tunga Dibuundu ya Munu.”

⁹ Mpe David awa vwandaka dila, “Nzambi kele ditadi ya munu, luzayikisu ya munu!”

¹⁰ Ntangu yayi na kapu ya 60 ya Ésaïe, na nzila ya 1te mpe ya 2.

Telama, sema; samu nsemo ya nge me kwisa, mpe nkembo ya MFUMU me telema na zulu ya nge.

Na yina, tala, . . . mudidi me fika ntoto, mpe mudidi ya nene me fika bantu: kasi MFUMU ke telema na zulu ya nge, mpe nkembo ya yandi ke monana na zulu ya nge.

¹¹ Beto sambila. Mfumu Yesu, na yina beto ke na kubanza na Bandinga yayi, beto ke banda ntangu yayi kisalu, samu na lukumu ya Nge. Sakumuna beto, Tata, beto ke lomba na Nkumbu ya Yesu. Amen.

¹² Ntangu yayi, dilongi ya munu na manima ya midi yayi kele mpova mosi: *Shalom*. Na Hébreux, ya zola kutuba “ngemba.” Ngemba, to ya kele mbote, ya kele “ngemba kuvwanda na beno,” to, “kwisa ya mbote,” “mbote ya suka,” mutindu nionso ya

mbote. Kasi mpova ya ngudi mu me tala na Hébreux awa, ya kele na bima mingi yina ya zola kutuba, kasi nionso ke na kunata na kima mutindu mosi, “ngemba.”

¹³ Mutindu beto ke kutana na mvula ya malu-malu yayi, beto ke na ntwala ya bantu zole, mutindu mu tangaka, mpimpa mpe Nsemo. Ntangu yayi beto ke mona ti David, ke na kutuba awa, ke tuba, “Beno tula kivuvu na Mfumu. Beno tula kivuvu ya beno na Yandi.” Esaie me tuba, “Mudidi ke kwisa na zulu ya bantu yayi; kasi samu Dibuundu kubasika mpe kusema, na nkembo ya Nsemo.”

¹⁴ Na yina beto ke kutana na mvula yayi kaka mutindu beto ke salaka bamvula nionso; ya kele na mawa samu na bifu ya beto na ntangu me luta, mpe ke na kuvingila Nsemo ya bilumbu ya ntwala ya Nsemo ya nkembo ya Klisto. Kukondwa ntembe, kana beto ke zinga na mvula yayi, beto ke mona bifu mingi yina beto salaka, mpe beto ke vingila kaka ti ya ke kwenda ntama mpe ke kwenda. Ya kele musiku ya kati-kati ti beto ke zinga na kati ya luzingu yayi. Kasi beto kele na kyese ti beto kele na Muvukisi Yina kele ya kuvwanda na diboko ya kibakala ya Nzambi, samu na kubondila. Ntangu beto ke zola kundima bifu ya beto ti beto me sala yimbi, na yina Yandi ke lemvokila yawu. Yandi kele ya kufuluka na lemvo mpe mawa, samu na kulemvokila beto samu na bifu yina.

¹⁵ Mudidi yayi ya nene, mu zola tubila yawu ntete, ti ya kele mingi ya yawu na yinza bubu yayi, mpe kumata ya mudidi na mudidi ntangu nionso. Konso mvula, beto ke mona ti, ti yinza ke kuma mpimpa mingi, na nzonzolo ya kimpeve, samu ti bawu ke na kudilaka na kati ya mpimpa. Ya kele na disumu mingi. Na kuluta kaka na yina beto kele, nzonzi ya Ntwadisi ya yinsi, mpe nionso yina, mpe ba ke na kufwa bantu kaka awa na kati ya yinsi ya beto. Kisika, beto ke banza ve ti ya ke salama na ntangu ya civilisation ya ntangu yayi, kasi ya kieleka beto ke na yawu, samu mudidi ya nene kele na zulu ya bantu. Ntangu yayi, bayina ke balula Nsemo ve, na yina ya kele kaka na kima mosi yina mu lenda tuba samu na mvula ke kwisa, beno ke dinda na kati ya mudidi na mudidi mutindu mvula ke na kulandila.

¹⁶ Kasi na bayina ke baluka, na mvula yayi ya malu-malu, na Nsemo, na yina beno ke kuma na nsemo mingi, samu na Kilumbu yina ya kulunga yina beto ke vingila, kumonika ya Yandi, kisika mpimpa nyonso ke zimbana—ke zimbana. Mpe kikuma yawu yina, ya kele samu na yawu mu ke tuba, na Dibuundu ya Nzambi ya moyo, bubu yayi, “Shalom,” samu beto kele Bansemo ya Yandi. Yesu tubaka, “Beno kele Nsemo ya yinza.”

¹⁷ Ntangu yayi, profete tubaka, “Mudidi ya nene na zulu ya bantu; na zulu ya bantu ya yinza, mudidi ya nene.”

¹⁸ Beno talaka, na mwa bamvula me luta, ndambu ya beno babakala mpe bakento pene-pene ya bamvula ya munu, ti konso

mvula, yawu ke monana ti mpimpa ke kuma kulutila mingi mpe mingi? Mu vwandaka tuba kilumbu yina, mpe mu tubaka na kento ya munu, “Beno zaba, ya ke monana mutindu yina, mutindu bamvula ke luta, mpe mutindu ya ke monana kaka mutindu ti bantu me banda na kukwenda ntama mpe ntama na kima ya kieleka ti bawu lendaka belama pene-pene mingi.”

¹⁹ Mu me talaka, na kati-kati ya bakala. Mu me tala na babalabala, mpe mingi na kati-kati ya bakento, beno tala mbote bansatu ya bawu mpe yina bawu zola sala, mpe bawu kele—bawu ke soba bikalulu na ntangu nionso. Babakala ke na kukumaka ya kulutila mutindu bakento, mpe bakento ke na kukuma mutindu babakala, mpe ke monana mutindu ti ya kele ve na mutindu ya kukanga yawu. Mu ke zabuka yinsi mosi, mu ke longa samu na diambu mosi, mpe mu ke vutuka na mvula ke kwisa mpe ya ke vwanda yimbi kulutila yina yawu vwandaka na ntangu mu vwandaka ntete. Ya kele, bantu yayi zola kusala mbote, kasi, bawu, ya kele na kima na yina me tala yawu yina ke bika bawu ve kusala. Ya ke na kupusa bawu, ke na kutindika bawu. Ya kele—ya kele mutindu kilo, lubungi ya ndombe kuna na ntoto ya muvimba. Kaka na Phoenix ve, kasi na yinza ya muvimba, ya ke monana ti ya ke kaka na kimvuka ya mudidi yina ke vukana, ya ke kuma ya kukangama mingi, ntangu nionso, ya ke fika butata ya kieleka, bumama ya kieleka. Mu ke zonzaka na mutindu ya kimuntu.

²⁰ Mpe, bawu, ke monana mutindu ti . . . ya ke na kukota mingi mpe mingi na mabuundu. Na yawu ntangu beno ke telema mpe ke tuba kima mosi samu na yawu, na yawu bawu ke bwisa beno na kusala yawu. Beno me mona, beno—beno lenda mona yawu ke kwisa, mpe—mpe na ntangu beno ke telemina yawu, muntu mosi ke bakula yawu ve. Bantangu yankaka bakento ke bakulaka yawu ve, babakala ke bakula yawu ve, ke bakaka dibanza ya yimbi.

²¹ Muntu bantangu yankaka, muntu ya mbote, fwana mekula na bima ya mutindu yina na kisika ya kukeba bamuswa ya bawu na bandonga ya bantu ya nsambulu yina bawu ke vwandaka, samu, kana bawu sala yawu ve, bawu ke tula bawu na nganda, mpe kuna bawu ke—bawu ke vwanda bawu mosi. Mpe na yawu ba ke tula yandi mbala mosi na nganda na bantu yankaka, na yina ya kele mpasi na kukota na muntu yankaka, samu bawu zabaka ti beno vwandaka mosi ya kimvuka yayi yankaka, na yina, “Yinki salamaka *awa?*” Na yina beno fwana telama samu na bakundima ya beno, to kulandila nzila ya beno, to kumanga bakundima ya beno. Na yina ya ke sala yawu mpasi mingi samu na bantu.

²² Mpe ya ke talana mutindu ntangu kele, beno lenda ve kumona yawu kieleka kutelama, mutindu muntu fwana vwanda. Mu . . . Ata mpe na kubaka yawu, kubanda kimpeve, ntangu yayi na ya kimuntu, Mu . . . Yawu monanaka ti bakala yina vwandaka

na basapatu ya velour ya rose, mpe bima ya mutindu yina, ya ke monana kaka ti bawu me kuma mutindu bakento. Mpe bakento yina ke kunwaka makaya, ntangu yayi bawu ke na fumu, mpe bawu ke kaka . . . mpe ke zenga bansuki ya bawu mutindu babakala; mpe ya ke monana mutindu ti kima mosi ya mbote, ya bumama, bukento me kwenda. Mpe bakala ya kieleka yina kele na bubakala me kwenda; nionso yina yandi ke meka na kubanza kele kima ya yimbi, na simu yankaka.

²³ Mu banza ti yawu vwandaka kaka mutindu yawu vwandaka na mbandukulu, “konso dibanza na kati ya ntima ya muntu ke kuma yimbi.” Manaka ya beto—ya beto, television mpe—mpe radio, kele ya kukondwa mfunu. Muntu lenda tuba kima mosi, ya kieleka, bawu zola, ke zenga mpe ndefi mpe ke tuba bima ya mvindu, ke sala bansaka ya mvindu yina—yina lendaka vwanza ve, lendaka ve, yina ba lendaka ve kutuba na nganda. Kasi bawu lenda tuba yawu na television mpe na radio, mpe kufidisa yawu mbala mosi na yinzo ya bantu. Ya ke monana mutindu ti mudidi ya nene ke fika bima nionso. Yinza ya muvimba ke monana ya kubeba.

²⁴ Ntangu yayi, bamvula mingi, mu ke na kumeka na kusimba ndongosolo, Ndinga ya Nzambi. Mpe me baka dikanza ya kulutila na mvula yayi ke kwisa na kusimba ndongosolo yina kulutila yina mu vwandaka ntete na luzingu ya munu, beno me mona, beno vwanza ya kusungama ngolo na Ndinga yina. Ntangu yayi, mu banza ti muntu nionso yina ke kotaka na mabanza ya bawu ti mu ke sala mambu ya mayele mingi, na yina, mpangi ya bakala, mpangi ya kento, kieleka nge kele na foti. Mu ke na kusalaka yawu samu ti mu kele ya kukangama na Yawu. Mu, mu ke bikala na nzila ya kubikala na Ndinga yina. Nionso yina Yawu ke tuba, tula ata ntendulu ya muntu mosi ve, tuba Yawu kaka mutindu yina. Ntangu yayi ya kele na bayina lenda kutendula Yawu mpe kusala Yawu ke wakana fioti mutindu yankaka, kasi mu lenda ve kusala yawu. Ndinga mosi kaka mu zaba kele yina ba sonikaka na zulu ya Awa, kaka mutindu Yayi kele mutindu Yayi.

²⁵ Ntangu yayi, na mwa, na kutala bamvula tatu me luta, ya ke vwanza ntangu yayi, ti, na yinzo, na yinzo-Nzambi ya munu, Mpeve-Santu tubaka na munu, yandi tubaka, “Kwenda na Tucson, kima mosi ke vingila.” Mu telemaka na estrade yayi mpe mu tubaka na beno nionso, “MUTINDU ME TUBA MFUMU, kima mosi zola salama.” Ya kieleka ya kele na bankama ya bantu yina kele ya kuvwanda awa yina zaba yawu. Mu tubaka kaka na beno yina mu monaka. Nsangu kele na bande, *Yinki Ntangu Yayi, Tata?* Mu monaka kuvukana ya Bawanzio, mutindu pyramide, kulukumakaka kaka na nord ya Tucson; kuna na lweka yayi, na nord ya Tucson. Mpe Bawu tubaka na munu kima mosi, mpe mu zabaka ve yina yawu vwandaka. Mpe kilumbu mosi kuna . . . Ya

ke na muntu mosi me vwanda kuna na ntangu yayi, zole ya bawu, yina vwandaka na munu, kuna na ntangu yina salamaka.

²⁶ Mpe bawu bakaka foto ya Yawu na zulu. Yawu basikaka na—na magazine. Mu banzaka ti mu vwandaka na copie mosi. Mu ke sala yawu. Yawu yina. Beno ke mona yawu awa na magazine *Life*, sonikaka yayi, kaka kieleka mutindu Mpeve-Santu tubaka ti ya ke vwanda.

²⁷ Mpe kuna vwandaka Bawanzio sambwadi yango kaka mutindu beno ke mona munu ya kutelama awa, mpe tubaka na munu na kuvutuka na yinzo ya munu, ti, mansweki yina ba-reformateur kuna na kati ya bansungi me kondwa na kusimba, mansweki ya Biblia, yina Bidimbu Sambwadi vwandaka kusimba, ke monisama pwelele. Mu ke tula ntembe na muntu nionso, mu ke baka *Bidimbu Sambwadi* yina mpe mu ke tala yawu, mpe mu ke tala foti na bawu. Beno me mona? Beno me mona? Samu yawu pesamaka na lutwadusu ya kimpeve ya Nzambi.

²⁸ Na ntwala ya yina, mu longaka *Bansungi Sambwadi Ya Dibuundu*, na manima mu tulaka yawu na tablo na tabernacle ya munu.

²⁹ Malongi ya Munu, mu ke longaka ve Malongi awa, kima yankaka ve kasi kaka bantu ya nene ya bapanzi nsangu ya ba-fondamentaliste; samu mu kele na bampangi, ba lenda vwanda ya luswaswanu na munu, mpe mu ke pesa Yawu ve na ntwala ya bantu awa. Mu ke mekaka kaka na kubikala na ba-fondamentaliste ya Masonuku, kima ya mutindu yina beto ke kwikilaka. Kasi, na tabernacle ya munu, ba ke na kubaka Yawu na bande. Kana beno zola Yawu na masini, beno lenda kuzwa Yawu. Kana pasteur ya beno zola ve kuzwa Yawu, beno baka Yawu ve. Beno me mona, yina me tala beno.

³⁰ Kasi na kati kuna, ke na kulonga na *Bansungi Sambwadi Ya Dibuundu*, mpe samu na kuzwa dibanza ya nene ya Nzambi; ke basisa bawu, na mutindu ti mpimpa me kwisa na dibuundu, na Nicée; mpe bawanzio ya dibuundu, minati nsangu. Ya zolaka vwanda ya kusungama, na yina mu tulaka yawu na nsungi ya nsuka ya dibuundu, na Lumingu na suka, na ngunga ya kumi na mosi, Nsemo yina ya nene kulumukaka na kati ya yinzo, na ntwala ya bantu mingi yina me vwanda awa; me kulumuka mpe me ngengisa Yawu mosi na lweka ya kibaka, na ntwala ya bantu nionso yina, mpe yemaka Bansungi ya Dibuundu yina kaka kieleka mutindu mu tulaka yawu kuna. Ntangu yayi, ya kele na bankama mpe bankama ya bambangi kuna samu na kusiamisa yawu. Kaka . . .

³¹ Mbote, ntangu yayi, beto ke bakula ti Nzambi ke talisaka ntangu nionso bima na zulu na ntwala Yandi ke talisa yawu na zulu ya ntoto. Mutindu bantu ya ndwenga vwandaka landa mbwetete, mpe nyonso yina. Kidimbu ya mazulu ke na kubaka

kisika, ntete, na manima kidimbu ya ntoto ke siamisa kidimbu ya mazulu. Nzambi ke salaka, ke sala na bidimbu, bidimbu mpe mambu ya ngitukulu. Yawu ke landa bakwikidi bisika nionso. Ba-Juif vwandaka sosa ntangu nyonso kidimbu, samu ti bawu vwandaka basolami ya Nzambi, mpe bawu vwandaka sosa kidimbu. “Talisa na beto kidimbu, na yina beto ke kwikila.” Mpe, na yina, ntangu bantu ya ndwenga kwisaka na disolo ya bawu, ba-Mage, ya lubutuku ya Klisto, kaka na mvula ya malu-malu.

³² Ntangu yayi beto ke mona ti ngonda, na kati ya Biblia, ke talisa dibuundu. Ya ke lakisa nsemo na zulu ya ntoto, na ntangu mwini vwandaka ve. Apocalypse, kapu ya 12, me tendula yawu kieleka, “kento na ngonda na nsi ya makulu ya yandi, mwini na yintu ya yandi.” Mpe wapi mutindu mwini vwandaka ve, ntangu mwini me kwenda na lweka yankaka, ngonda ke talisa mwini na ntoto. Dibundu ke talisa Yesu Klisto na yinza, na ntangu Mwana ya Nzambi kele ve. Beto nionso ke kwikila yawu. Ya kele kima ya ngitukulu, yina vwandakaka ya kuswaswana.

³³ Kasi mu ke na kutuba awa, na mvula 1933, pape ke na kubaka kisika ya yandi kuna, to vwandaka kwenda, mu zola tuba, na Rome, mpe samu na kukwenda tala yinsi ya santu. Yandi ke kwisa diaka awa. Mpe kima ya ngitukulu, kele, bampimpa fyoti ntete yandi katuka Rome, samu na mbala ya ntete ya salama na kati ya disolo, ngonda kulumukaka mpe kotaka na kati ya éclipse ya muvimba. Kaka yina, yinki ya vwandaka? Kivudi ke fika Nsemo ya Mwana. Na yayi, yandi zonzaka na tata ya Orthodoxe; mpe bawu nyonso na ngwisani, “Pape ke salaka yayi samu na kubundana, kubundana ya mbote ya kimpangi.” Yina ke wakana, na dikutu ya kimuntu, kima ya kulutila mbote yina lendaka salama. Kasi na dikutu ya kimpeve, yawu kele mudidi. Mpe wapi mutindu ti beto mabuundu, beto ba-Presbyterien, ba-Methodiste, ba-Baptiste, mpe ba-Pentecotiste, lendaka kota na mvindu ya mutindu yina, mpe na kuzabaka ti Biblia ya beto ke longa beto mutindu yankaka! Ya kele kima ya kuyituka samu na munu, ti mutindu muntu ya kifuluka na Mpeve lenda vwanda na bisika yayi mpe kutuba, “Ya kele na nsatu ya kimpeve kuvwanda na kisika ya mutindu yina.” Samu na munu, ya kele boma.

³⁴ Ntangu yayi, mu banza ti beno kele na yawu awa na Phoenix. Kana muntu. . . Bantu yikwa awa me monaka ntete kisika mu vwandaka na bafoto yina ya Bansungi ya Dibundu? Beno telemisa maboko ya beno. Mu banza. . . Beno me mona mutindu Mfumu yemaka yawu na mazulu, na nkokila yina? Ya kieleka kaka mutindu ba yemaka yawu kuna na tabernacle. Ya kulunga, kieleka mutindu Mpeve-Santu pesaka yawu na nzila ya lutwadusu ya kimpeve, bamvula tatu me luta, na tabernacle, kuna ya salamaka na mazulu. “Na yinwa ya bambangi zole to tatu, ti konso ndinga kuvwanda.” Mpeve-Santu vwandaka kwenda na ntwala na lutwadusu ya kimpeve; mu yemaka yawu na estrade. Na yina Yandi kulumukaka Yandi mosi mpe salaka

nsiamisa ya Yandi samu na yawu, mutindu ngonda mpe Nsemo ke zimaka, ke zimaka, mpe tii na Nsungi yayi ya Laodicée ke kota diaka na mudidi ya muvimba. Mpe awa Yandi kulumukaka mpe siamisaka yawu na ngonda, kaka na ntangu yina mabuundu nionso ke vukana kintwadi, na kimvuka ya mabuundu.

³⁵ Kuyituka ve, mutindu Ésaïe tubaka, “Mudidi ya nene na zulu ya ntoto, na zulu ya bantu yayi.”

³⁶ Mu zaba ti ya ke ya kuzabana ve samu na kuzonzila organisation, kasi yina kele kidimbu ya kibulu. Yina kele kima yina ke twadisa beto na yawu. Ya ke kifwanisu ya kibulu. Mu ke tuba yawu ve samu na kudasuka. Mu ke tuba yawu samu ti ya kele Kieleka, bampangi. Kilumbu ke kwiza ntangu Phoenix ke telama, mpe mu banza ti mu me kwenda na ntwala, kasi beno ke zaba ti ya vwandaka MUTINDU ME TUBA MFUMU. Ya kele kieleka. Mpe mutindu Mpeve-Santu ya nene me siamisa Bansangu yina me siamisama mpe me tuba mambu na ntwala, ata mbala mosi ve ti ya me kondwa ntangu mosi! Mpe samu na yinki beto me boka mingi na kati ya mpimpa? Samu na yinki bantu ke vumbuka ve na lufwa na ntwala ntangu kuluta? Mosi ya bilumbu yayi, ntangu me luta, ntangu beno me baka ntete kidimbu, mpe na yina ya kele ve. . . Ya kele na kima yankaka ve yina beno lenda sala na yawu kuna, ba ke kanga beno na systeme yina, beno ke sonika yawu na systeme yina.

³⁷ Samu na yinki beno ke kwisa ve na Klisto, beno vwanda ya kifuluka na Nsemo ya Nsangu ya mbote ya Yesu Klisto, Ngolo ya Yandi yina ke vumbula beno na kimpwanza, mpe ke sala beno mwinda yina kele na zulu ya mongo? Ata mutindu mpimpa ya ke kuma. Beno tuba, “Mbote, samu na yinki beto zolaka sala yawu? Bayankaka ya bawu. . .” Beno kuwa, ntangu yayi kele ntangu ya kupesa yawu nsemo, ntangu ya kele mpimpa mingi. Ya kele ntangu Nsemo ke lezima mbote, ya kele ntangu Yawu kele na mpimpa. Beto fwana ntangu nyonso kupesa Nsemo kusema kisika ya kele mpimpa.

³⁸ Profete tubaka, “Mpimpa ke vwanda na zulu ya bantu yayi,” mpe ya kieleka ya kele Kieleka.

³⁹ Ntangu yayi beto ke mona yina salaka ngonda kutalisa nsemo. Nzambi talisaka, ntete, na tablo; yina me landa, na Mwandulu ya Yandi Mosi; na yina na mazulu Yandi talisaka kidimbu. Mpe kuna na Rome pape kwendaka, kuna na Palestine; yina kele, samu na disu ya kimuntu, bantu bokaka mpe kubwaka na bizizi ya bawu, mpe sambilaka muntu. Kulutila ve kutelemina yandi ti mu ke vwanda longi yina ke kota na bima ya mutindu yayi. Ya kele nionso mpeve ya mutindu mosi.

⁴⁰ Ya ke monana ti mpimpa yina me fuluka na zulu ya bantu tii kuna bawu ke banza kaka kima ya kusala kele kukwenda na yinzo-nzambi mpe kuvwanda muntu ya mbote, beno tula nkumbu ya beno na buku, mpe mwa kima mosi ya ngitukulu,

“Nzambi ke kwenda tala fungula yina ntangu beno ke kufwa, mpe ke soba mpeve yina na kati ya beno, na Yandi.” Beno me zimhana. Ntangu beno ke kufwa, mpeve yina kele na zulu ya beno, ya kele mutindu beno ke vwanda ntangu nyonso. Mpe beno bambuka moyo, ba-Pharisien, ba-Sadduceén, mpe nyonso yina, vwandaka bantu ya nsambulu mingi.

⁴¹ Nzambi kele na musoki na Nzambi. Yandi kele na musoki, mpe yandi zola kento ya Yandi ya kuvedila. Yandi zola yandi mwense, ya bunkete. Kima mosi ve na yinza na kati ya yandi, na mutindu nionso; Ndinga ya Yandi nionso, kitini ya Yandi. Beto fwana vwanda kitini ya Ndinga. Kitini ya credo ve; kitini ya Ndinga! Kitini ya dibuundu ve; kitini ya Kento ya makwela! Dibuundu kele ya kufundisa, beto zaba ti yandi ke kwendaka na mpimpa, kasi Kento ya makwela ke basika.

⁴² Ntangu yayi kana bantu lendaka vumbuka kaka na mwa ntangu fioti mpe kuzaba yina kele diambu ya nene. Ya kele lunangu yina ke sala yawu. Ya ke bantu yina—yina ke zola kwenda mutindu yinza ya muvimba. Beno lenda ve kusala yawu. Beno kele ve ya yinza. Beno ke banza kento mosi ya kulala na kati ya sanduku ya yandi ke zola kuzaba kana yandi me zengisa bansuki ya yandi na masa, to nionso yina beno zola kubokila yawu? Beno banza ti yandi zolaka kipe mutindu yandi vwandaka ya kulwata kana yandi vwandaka ya kulala na kati ya nkela ya bamvumbi, to bakala mosi? Bawu ke sala yawu ve.

⁴³ Mpe ya kele samu na yina, bubu yayi, ya kele ya kele na bima mingi yina beto ke mekula na manima ya bamfinangani, to mwa mbwetete ya Hollywood, to kima mosi ya mutindu yina, ya kele samu ti beto me kufwa ntete ve na Klisto mpe Ndinga ya Yandi. Wapi dyambu na mabuundu? Beto kele na kati ya mpimpa, ke na kutambula na kati ya mpimpa. Yandi tubaka, “Ya ke vwanda na mpimpa yina ke vwanda na zulu ya bantu.” Mudidi ya nene kele na zulu ya bantu na ntangu yayi!

⁴⁴ Yinki ya zola tuba? Ya zola kutuba yayi, ti ntangu yinza . . . Yinki salaka ngonda kuzimbana, ya vwandaka samu mwini . . . ntoto kotaka na kivudi ya mwini, yina vwandaka kukitalisa yawu mosi na zulu ya ntoto. Yinza kele na kati ya kivudi. Yawu yina diambu na dibuundu. Yawu yina diambu na ba Presbyterien, ba Methodiste, ba Pentecotiste. Yawu yina diambu na beto nionso. Yinza ke kanga Nsemo yina beto lendaka talisa, ke vukana yawu mosi pene-pene mpe ke kota na Yawu, mpe, mutindu bawu ke luta mosi na yankaka, yawu ke losa mpimpa na zulu ya yawu.

⁴⁵ Mpe yinza me kwisa na dibuundu, na—na nkumbu ya denomination, na nkumbu ya credo mosi, mpe “beto kele musambidi mpe nionso *yayi* mpe nionso *yayi*,” kasi yawu ke manga ngolo ya Klisto samu na kusiamisa Ndinga ya Yandi yina pesamaka na profesi samu na bubu yayi. Ya lenda vwanda

kaka na Nsemo na nzila ya Ndinga ya Nzambi. Beto zaba yawu. Nzambi, na mbandukulu, tubaka, “Bika ti nsemo kuvwanda,” mpe nsemo vwandaka, kimbangi ya Ndinga ya Yandi yina Yandi zonzaka.

⁴⁶ Ndombe, ndombe mingi! Yinza me sungama na kumonana ya mwini na ngonda, mpe me kumisa yawu ndombe. Ya kieleka yawu yina salamaka na kimuntu, to na kimpeve. Mutindu ya salamaka na kimuntu, mpe tubaka na beto, ya kele kieleka yina ke salamaka.

⁴⁷ Ntangu yayi, beno me mona mutindu yawu ke kuma na nsuka. Mingi ya beno bantwenya, beno ke nuna mingi ve tii beno ke mona yawu, na mutindu nyonso, kana beno zinga bamvula tatu to yiya diaka.

⁴⁸ Ngonda ntangu yayi, beto kele na kati ya Nsungi ya Dibuundu ya Laodicée. Na Nsungi ya Dibuundu ya Laodicée, na mabuundu nionso yankaka, Laodicée, ya nsuka, nsungi ya dibuundu ya tiya ve madidi ve, Klisto vwandaka na nganda ya dibuundu. Muntu nyonso yina ke tangaka Biblia zaba yawu. Apocalypse 3, Yandi vwandaka na ngaanda ya dibuundu, vwanda meka na kuzwa mutindu ya Yandi ya kuvutuka dyaka, mpe ba me tuba ata fioti ve ti Yandi kotaka. “Kasi bayina nionso Yandi zolaka, Yandi ke sungika bawu mpe ke sembaka bawu.” Nsangu ke sungika mpe ke semba bayina Yandi ke zolaka. Ntangu yayi, vwandaka konkota, vwandaka meka na kukota; mudidi vwandaka kanga Yandi kielo, kieleka yawu yina me salama. Nsemo yina vwandaka sema, ntama mingi ve ke vwanda ya kieleka ya kukanga na ngaanda. Nionso ke kwenda na kifwanisu ya kibulu. Mpe beto zaba yina ya zola tuba, yina kele ntangu ya nsuka.

⁴⁹ Nzambi, na mbandukulu, kabulaka nsemo na mpimpa, mpe ya kele dyaka yina Nzambi ke na kusalaka. Nzambi ke kabula nsemo na mpimpa. “Na mbandukulu,” Yandi tubaka, “bika ti nsemo kuvwanda.” Ntangu yayi, beno bambuka moyo, ya lenda vwanda ve na nsemo na ngaanda ya Ndinga ya Nzambi. Mwini ya ngolo yina kele kuna kele Ndinga ya Nzambi, yina me siamisama. Ya vwandaka na mudidi ya nene na zulu ya ntoto, lubungi mpe madidi na zulu ya ntoto, mpe Nzambi tubaka, “Bika nsemo kuvwanda.” Ntangu yayi yinki kana nsemo mosi ve kwisaka? Na yawu ya ke sala Yandi mbote ve na kutuba. Kasi ntangu Yandi tubaka, “Bika ti nsemo kuvwanda,” mpe nsemo kwisaka na luzingu, na kusiamisaka ti Ndinga ya Yandi vwandaka ya kusungama. Nsemo yina beto ke zinga bubu yayi.

⁵⁰ Mpe Nsemo mosi kaka yina beto lenda vwanda na yawu bubu yayi, na kati ya dibuundu, kele Nzambi ke siamisa Nsemo na Yandi na nsungi yayi.

⁵¹ Konso nsungi ba me zengaka yawu, samu na yina ke salama na bilumbu ya bawu. Beto nionso me zaba yawu. Ba profete

kotaka na kisalu. Bawu, Ndinga ya Mfumu kwisaka na bawu, ba bakulaka Yawu. *Mumoni*, na Ngwisani ya Ntama, zola kutuba ti, “muntu yina Ndinga me monisama na yandi.” Mpe mutindu bawu zaba yawu, samu yandi zabaka na ntwala mambu yina ke kwisa. Na yina Ndinga ya Mfumu kwisaka na bawu, na konso nsungi.

⁵² Yesu tubaka na Jean, samu na yina me tala Jean, “Yandi vwandaka nsemo mpe vwandaka ngengisa nsemo, na mwa ntangu fioti.” Samu na yinki? Esaie, bamvula bankama sambwadi na kumi na zole na ntwala yandi butuka, yandi tubaka, “Kele na ndinga ya muntu yina ke boka na ntoto ya kuyuma.” Malachie, kapu 3, me tuba, “Tala, Mu ke tinda munati nsangu ya Munu na ntwala ya Munu, samu na kuyidika nzila na ntwala ya Munu.” Beno me mona, yandi vwandaka Ndinga yina me siamisama. Ndinga yina ba silaka samu na kilumbu yina, yandi vwandaka nsemo, samu ti yandi zolaka salama Ndinga ya kieleka yina Nzambi tubilaka samu na yandi.

⁵³ Mpe ntangu Yesu kwisaka, Jean tubaka, “Mu fwana kulumuka ntangu yayi; Yandi fwana kumata.” Mpe Yandi vwandaka nsemo. Na kati ya bansungi nionso, mutindu Nzambi kuzonzaka na ngunga yina ke na kwiza!

⁵⁴ Wapi mutindu banganga-Nzambi yayi lembanaka na kumona Yawu? Wapi mutindu bawu lembanaka? Wapi mutindu ba-Pharisien yayi mpe ba-Sadduceén yayi lembanaka na kumona? Yandi tubaka, “Beno longuka Masonuku, samu na Yawu beno ke banza ti beno kele na Luzingu ya Kukonda nsuka, mpe Yawu kele Yawu yina ke pesa kimbangi ya Munu.” Wapi mutindu bawu kondwaka na kumona Yawu, bampangi? Yawu kele samu ti bawu pesama yawu na profesi ti bawu ke sala yawu.

⁵⁵ Mpe mutindu mosi ya kele bubu yayi, ti mudidi ya nene ke na kukwiza na zulu ya bantu, mpe beto me kuma kisika yayi! Nzambi kabulaka Ndinga ya Yandi samu na kumonisama na kilumbu yayi, mpe ya kele Nsemo kaka yina kele na beto, mpe Nzambi ke bika muntu kutalisa Ndinga yango. Muntu mosi ke sala yawu. Yandi silaka yawu, mpe Yandi ke sala kaka mutindu Yandi ke salaka ntangu nyonso na nzila ya yawu.

⁵⁶ Yandi me sobaka ata fioti ve mutindu ya Yandi ya kusala. Yandi ke pesaka profesi yina ke salama, na yina Yandi ke tinda muntu mosi kuna mpe ke siamisa yawu. Mpe ya ke mata na yintu ya ba-million, samu, mudidi ke fika ntoto na ntangu yina. Mpe bantu ke zolaka mpimpa mingi kulutila Nsemo, samu ti mpimpa ke vwandaka na biese mingi.

⁵⁷ Mu monaka Hollywood mosi ke bula, ntama mingi ve, yandi tubaka, “Luzingu ke bandaka na manima mwini ke kukota.” Yina kele ntangu lufwa ke banda; mitindu nionso ya ba-club,

mpe kisika bawu ke banza ti bawu ke na kuzinga. Bawu ke na kufwa.

⁵⁸ Nzambi, na mbandukulu, kabulaka nsemo na mpimpa. Yandi ke salaka yawu ntangu nyonso. Yinki Yandi ke na kusala? Yandi ke fina yawu, na nzila ya nsemo yina ke na kwiza, Yandi ke fina mudidi na lweka yankaka ya ntoto.

⁵⁹ Mpe ya kieleka yawu yina ke na kusalama ntangu yayi. Ya ke kaka na ntwala ya kilumbu. Mbwetete ya suka me basika samu na kupesa mbote na kilumbu yina ke kwiza. Mpe Mpeve-Santu ke lakisa Nsemo ya Yawu. Ya ke na kwiza ntangu ntangu Nsemo mpe mpimpa ke vwanda ya kukabuka, mosi na yankaka. Dibuundu mpe ntumunu ya yawu ke baka ntumunu ya kilumbu; mpe Klisto mpe Ndinga ya Yandi ya Nsemo ke kota na Enlevement. Yina ke kima mosi kaka me bikana samu na bawu na kusala. Ya kele kilumbu, bubu yayi, ya kele mantwala ya kilumbu ya malu-malu, samu ti mingi ke na kusosa Nkwizulu ya Yandi.

⁶⁰ Bantu mingi, bantu ya mbote ya kieleka bubu yayi, ya kele yina ke pela na bantima ya bawu, bantu mingi, bantu ya mbote mutindu Marie mpe Joseph. Bawu katukaka na feti, mpe bawu zimbanaka Yesu. Bantu mingi ke salaka kima ya mutindu mosi bubu yayi, na kubanzaka ti Yandi kele na bawu. Ntangu yayi, mu zola tula mwa nsemo yayi na beno, samu na kulakisa beno mutindu Ndinga ya Nzambi ke kondwaka ve.

⁶¹ Beto nionso awa, na manima ya midi yayi, yina kele Baklisto, ke kwikila ti Yesu Klisto vwandaka Ndinga ya Nzambi, yina me monisama. Beto ke kwikila ti Yandi butukaka na mwense. Yandi vwandaka tabernacle yina Nzambi ya Ngolo nyonso vwandaka zinga, awa na zulu ya ntoto. Kaka profete ve, kaka muntu mutindu bantu nionso ve, kasi Nzambi Yandi mosi me monisama na mutindu ya muntu. Yandi vwandaka *Emmanuel*, “Nzambi na beto.” Beto ke kwikila yawu, na ntima ya beto ya muvimba. Mpe ntangu yayi beno tala ntangu Marthe to . . .

⁶² Marie, mu zola tuba, mpe Joseph, vwandaka banza ti Yesu vwandaka na bawu, bawu vwandaka zaba kaka ti Yandi vwandaka na bawu, ba vwandaka banza, “Ya fwana vwanda mbote. Yandi ke vwanda ya kukangama na beto.” Kasi kiadi bawu vwandaka me zimbana. Yandi vwandaka ve.

⁶³ Bantu mingi, bantu ya mbote kele mutindu yina bubu yayi. Ba ke banza, ba ke mona ngunga me belama, ba me zaba ti kima ke zola salama, yinki ba ke sala? Ba ke kwendaka kota na dibuundu, ba ke banza ti Yandi kele na bawu. Bawu ke pesana mbote na mulongi, na kubanzaka ti yina kele nionso bawu fwana sala, “Yandi kele na bawu.” Me siamisama to me baka nzila mosi, yawu yina kaka bawu fwana sala, kubanza ti Yesu kele na bawu. Mpangi-bakala, mpangi-kento, kaka mutindu Marie, Joseph, ya ntama, bantu ya kieleka ya kusungama, kasi bawu me zimbana.

64 Luzingu ya beno ke siamisa kana Yesu kele na beno to ve. Luzingu ya beno ke lakisa kana Yandi kele na kati *awa*, to kana ti Yandi kele dyaka na mazulu ya Yandi to ve, nyonso yina beno kele. “Beni mpe ke sala bisalu yina Mu ke sala.” Wapi mutindu beno lenda vwanda na Klisto na kati ya beno, mpe kuna Mpeve ya kieleka na kati ya beno ke manga Ndinga ya Yandi, samu na kubaka credo? Ya lenda sala yawu ve. Yandi ke nunga ve Yandi mosi na kumangaka Ndinga ya Yandi Mosi.

65 Kaka samu muntu me tula ntendulu ya yimbi na Yawu? Beni kele na Biblia, beno lenda tanga mutindu muntu nyonso yankaka. Beni vwanda ya kusungama.

66 David tubaka, “Tula Yandi kaka na ntswala ya kizizi ya nge.” Beni zaba ti ntangu beto ke kutana na mvula yayi ya malu-malu, beto ke kutana na yawu na ngolo ya mvumbukulu ya Klisto. “Yandi ke vwandaka ntangu nyonso na ntswala ya munu. Mu ke ningana ve.”

67 Beni tala mutindu Ndinga ke kubwaka ve. Marie mpe Joseph. . . Ntangu yayi samu na beno, bankundi ya munu ya luzolo ya Katolika, yina ke tubaka ti Marie vwandaka mama ya Nzambi. Marie vwandaka ve mama ya Yesu, kukondwa kutuba ti ya vwandaka mama ya Nzambi. Wapi mutindu ya lendaka vwanda? Ya kieleka. Ata mbala mosi ve ti Yandi bokilaka yandi mutindu mama ya yandi; ata fioti ve.

68 Ba kwisaka na Yandi kilumbu mosi, mpe ba tubaka, “Mama ya Nge mpe bampangi ya Nge ke vingila na nganda.”

69 Yandi talaka na dibuundu ya Yandi, yandi tubaka, “Nani kele mama ya Munu? Nani kele bampangi ya Munu?” Yandi talaka bilandi ya Yandi, Yandi tubaka, “Bayina ke sala luzolo ya Tata ya Munu, ya kele bawu kele mama ya Munu, ya Munu. . .”

70 Na kulunsi, ntangu Yandi vwandaka kufwa, Yandi tubaka diaka kima ya mutindu mosi. Yandi tubaka na Jean, Jean awa, muntu yayi, “Mwana, tala mama ya nge!” Ve, “Mama, tala mwana ya nge.” “Kento, tala mwana ya nge!” Ve, beno me mona, yandi vwandaka ve mama ya Nzambi.

71 Yandi vwandaka kaka kivumu ya kudefa yina Nzambi sadilaka; kasi kento kaka mutindu kento yankaka yina Nzambi lendaka sadila ve. Yandi lenda sadila (ya beno) kivumu ya ntima ya beno, samu na kundima Mwana ya Yandi, kana beno—kana beno bika kaka Yandi kusala yawu. Beni me mona? Mama ya Nzambi ve. Ya zolaka vwanda na mpusa ya nzutu, samu na kuvwanda nkuna ya Marie. Ya vwandaka ve na nkuna na Marie.

72 Ya vwandaka, nyonso, vwandaka Nzambi, Mvangi. Kana Adam ya ntete kuna vwandaka ya kuvanga kukondwa tata mpe mama, Adam ya Zole vwandaka mutindu mosi. Mpe kima mosi ve na nsi ya yina zolaka fwanikisa Yandi na Yandi. Ya kele kieleka. Nzambi mosi, Yandi vangaka nzutu ti Yandi Yandi mosi zingaka na kati.

⁷³ Ntangu yayi beto ke mona, beno tala wapi mutindu, beno tala, kana Marie vwandaka mama ya Nzambi, mutindu yandi tengamaka, kuna. Yandi tubaka, “Tata ya nge mpe munu vwandaka sosa Nge na masa ya meso.” Ke manga lubutuku ya bumwense, “Tata ya Nge, Joseph, mpe munu, vwandaka sosa Nge.”

⁷⁴ Beno tala mbote Mwana-bakala yayi ya bamvula kumi na zole, Mwana ya bamvula kumi na zole, na kutubaka, “Beno zaba ve ti Mu fwana sala bisalu ya Tata ya Munu, na kubendanaka na ba-denomination yina kuna?” Ntangu yayi, kana Yandi vwandaka na yawu, na kutala bisalu ya Joseph, Yandi zolaka vwanda na atelier ya kisadi-mabaya. Joseph vwandaka ve tata ya Yandi. Nzambi vwandaka Tata ya Yandi. “Beno zaba ve ti mu fwana sala bisalu ya Tata ya Munu?” Kuna, na bamvula kumi na zole, vwandaka longoka na banganga-Nzambi. Ya vwandaka ve kilumbu mosi na lukolo, kasi ba vwandaka yituka samu na ndwenga ya Yandi. Mpe beno tala . . .

⁷⁵ Yandi vwandaka Ndinga. Ntangu Yandi butukaka, Yandi vwandaka Ndinga. Yandi kele kaka Ndinga. Beno tala, Ndinga ke vwanda ve na kumekula. Yandi tubaka, “Tata ya Nge mpe munu vwandaka sosa Nge na masa ya meso.”

⁷⁶ Yandi tubaka, “Nge zaba ve ti mu fwana sala bisalu ya Tata ya Munu?”

⁷⁷ Yandi sembaka mama ya Yandi Mosi? Samu na yinki? Yandi vwandaka Ndinga. Ya ke vwanda na kyuvu na yintu ya muntu, kana Marie awa, yina tubaka mbala mosi “Mpeve-Santu” fikaka yandi na kivudi mpe butaka Mwana, mpe na manima awa ke bokila Joseph tata. Ndinga kele yina ke kubwaka ve. Ya lenda kubwa ve.

⁷⁸ “Beno zaba ve ti mu fwana sala bisalu ya Tata ya Munu?” Mpe Yandi vwandaka sala bisalu ya Tata; ve—ve bisalu ya Joseph, kusala bielo mpe—mpe bima ya charpentier. Yandi vwandaka sala bisalu ya Tata ya Yandi, na kusungikaka bansambulu ya politiki yina bawu vwandaka na yawu na kilumbu yina. “Beno zaba ve ti Mu fwana sala bisalu ya Tata ya Munu?” Yinga, tata.

⁷⁹ Bantu mingi bubu yayi, na mabuundu mingi ya kitoko yayi, ke kota na conseil ya dibuundu yina; ve “bawu ke kwenda” kuna, ba kele dezia kuna. Ba ke na kumona ti ya kele kaka kieleka kima ya kusala, “Nkundi, mbote, samu na yinki beto nionso lenda vukana ve kintwadi?” Na yina, ba vwanda meka, nyonso, bamvula mingi, samu na kusala ba-Méthodiste ba-Baptiste, mpe ba-Baptiste nyonso ba-Presbytérien; Ba-Pentecotiste mekaka na kusala bawu nionso ba-Pentecotiste. Beno lenda sala mutindu yina ve, kasi conseil kele mvutu samu na beno. Ya kele mvutu, yawu yina Biblia ke tuba ti bawu ke sala, mpe ya kele kaka kieleka yina bawu me sala. Bankundi ya munu kele, yinga, tata, kuvukana kintwadi, “Mbote, bika beto vwanda na kubundana!”

⁸⁰ Biblia ke tuba, “Wapi mutindu bantu zole lenda kutambula kintwadi kana ti bawu kuwisana ve?”

⁸¹ Bayankaka na kati ya bawu mangaka lubutuku ya bumwense. Makumi nana na zulu ya nkama ya mabuundu ya ba-Protestant ke mangaka lubutuku ya bumwense. Mpe bawu ke manga mbotika ya Mpeve-Santu. Bawu ke manga bidimbu ya Nkwizulu ya Yandi, Ngolo ya mvumbukulu. Ba ke manga ti Yandi kele mutindu mosi mazono, bubu yayi, mpe kukonda nsuka. Wapi mutindu beno lenda, ntangu Nzambi tulaka potopoto yayi nionso na yinza samu kento mosi tulaka ntembe na mwa kitini ya Ndinga ya Yandi? Satana tubaka na yandi Kieleka, bima nionso kasi kima mosi, kasi yina vwandaka diambu yina pesaka mpasi nionso. Ntangu yayi, kana bayintu mpasi nionso mpe kiadi yina beno ke kutana na yawu, samu mwa kitini mosi ya Yawu tulaka ntembe, beno ke banza ti mwa kitini mosi ya ntembe ke kotisa beto ve kuna?

⁸² Ya kele samu na yina Yesu ke na kwiza samu na Mwense ya kuvedila, ya ludedomo, ya kifuluka na Mpeve-Santu, mpe ya yinza ve, kasi ya Ngolo ya Nzambi. Oh, wapi mutindu mbote na kuzaba ti ya kele na ntangu ya mbote na kukota na Kimvuka yayi! Wapi mutindu beno ke salaka yawu? Beno ke sala yawu ata mbala mosi ve na kukota na organisation. Beno ke sala yawu na ntangu beno me botama na Mpeve-Santu, na Nzutu ya misitiki ya Yesu Klisto, me telama na Yandi na mvumbukulu, na kimpwanza na lufwa mpe disumu. Ya kele kaka mutindu mosi.

⁸³ Mpimpa! Ba-denomination ya nene, mpe kimvuka ya nene ya bantu ke vukana kintwadi mpe ke tula mabanza ya bawu na yina me tadila Yawu, mpe yina ke losa beno mbala mosi kuna na mbandukulu. Ata kivuvu kele ve na dyambu yina; beno me kwenda kaka. Mpe nionso yina ke monana mutindu ya kubendana samu na mabuundu yayi ya kimpangi, ba ke banza ti Nzambi ke vwanda na bawu. “Mbote, Millenium ke banda ntangu conseil ke vwanda kintwadi kuna, mpe ba-mouvement nionso ya oecumenisme, mpe nionso yina,” mpe bawu ke kota kuna. Yinki bawu ke sala? Bawu ke sala kifwanisu ya kibulu, ngolo, ti nionso yina ke vwanda ve denomination, mpe nionso yina, yina ke vukana ve na bawu, ba ke kanga yawu. Beno tala kaka mpe beno mona kana yina ke salama.

⁸⁴ Mu sonikaka yawu awa, kilumbu yina beto...Mfumu bikaka mu mona yawu na mvula 1933. Mpe yawu yayi kaka kieleka mutindu yandi...mutindu Yawu tubaka, ya ke kwisa kaka mutindu mosi, mutindu pape ke katuka na Rome, mpe nionso yina.

⁸⁵ Ntangu yayi, bawu kele bantu ya mbote, kasi bawu me zimbana. Joseph na Marie vwandaka bantu ya mbote, kasi bawu ya kieleka bawu zimbanaka. Kasi yinki ya vwandaka? Nzambi vwanda sadila Mwana-bakala ya bamvula kumi na zole samu na

kulakisa ti Ndinga yina fwana vwanda ya kuvedila, kieleka yina Yawu vwandaka, yina Yawu tubaka na kisika ya ntete, “Yandi butukaka na mwense,” mpe yawu yina Yandi vwandaka.

⁸⁶ Na kubanzaka ti Yandi vwandaka na bawu ntangu bawu kotaka na mabuundu, mpe nionso yina, kasi Yawu vwandaka ve mutindu. Ntangu yayi, kasi samu na Musolami. . . Ntangu yayi, yina kele mpimpa, mpe mu lendaka vwanda na zulu ya yawu ngunga yankaka.

⁸⁷ Kasi samu na Musolami, ya ntalu mpe yina ba me bokila, Basantu ya Nzambi, mu ke tuba na beno, na mvula yayi ke na kwiza: Shalom, ngemba ya Nzambi!

⁸⁸ Ngunga yawu yayi! Kana mu lendaka vutuka kuna na ntwala ya bilumbu yina ba vangaka yinza, mpe talaka na nsi mpe monaka kima ya muvimba, mpe Tata tubaka na munu, “Yinki kilumbu nge ke zola kuzinga?” Mu ke tuba ntangu yayi, kaka ntangu yayi! Ngunga yawu yayi! Yayi kele ngunga ya kulutila nene yina Dibuundu me kota, kaka ntete nkwezulu ya Bakala ya makwela. Oh, Dibuundu ya kieleka ya Nzambi ya moyo zolaka vwanda na tiya, yina vwandaka pela, na Nsemo ya Nsangu ya mbote me siamisama na kati ya bawu. “Telama mpe sema, samu ti Nsemo me kwiza na nge,” Nsemo ya kilumbu yayi. Esaie vwandaka nsemo ya kilumbu na yandi. Noé vwandaka nsemo ya kilumbu na yandi. Samu na yinki? Yandi vwandaka na Ndinga yina me monisama. Mpe Nsangu ya mbote, Bandinga ya Biblia samu na kilumbu yayi, kele Nsemo ya kilumbu. Wapi ntangu ya nkembo yina beto ke na kuzinga!

⁸⁹ Ntangu yayi, “mbote” zola kutuba *ngemba*. Mpimpa ke na kuvukana. Samu na yinki ya ke vukana? Samu na katalisa Nsemo. Esaie 60:1, “Telema mpe sema, samu nsemo me kwisa na nge.” Kikuma yawu yina mu lenda tuba, “Shalom,” Nsemo me kwiza na beno, ngemba ya Nzambi na Kento ya kusolama, na Mama ya kusolama; bayina Nzambi, na ntwala ya mbandukulu ya yinza, bokilaka mpe soolaka Yawu.

⁹⁰ Bayankaka ya bawu ke mona Yawu ata mbala mosi ve. Ata mbala mosi ve ti bawu ke zaba kima na yina me tadila Yawu. Biblia ke tuba mutindu yina. Mpe Yesu tubaka, “Muntu ve ke kwisa na Munu kana Tata ya Munu kubenda yandi, ntete; mpe bayina nionso Tata me pesa Munu ke kwisa.” Ya kele. . .

⁹¹ Judas vwandaka Judas, Nsemo vwandaka sema *awa*, kasi kuna na kati ya ntima ya yandi vwandaka nkuna ya mudidi. Ntangu kumekama ya ngolo kwizaka, mpimpa lakisaka.

⁹² Awa vwandaka kento mosi ya kiboba, ya fioti, nionso ndombe, na zulu *awa* na ntwala, kasi na nsi *awa* vwandaka nkuna yina ba soolaka. Mpe ntangu Nsemo kwizaka, Yawu mwangisaka mpimpa, mpe yawu lakisaka. “Beto zaba ti Mesiya ke kwisa, mpe, ntangu Yandi ke kwisa, Yandi ke talisa na beto mambu yayi.”

Yesu tubaka, “Mu kele Yandi.”

⁹³ Kasi Judas salaka ntembe na Yawu, kasi zolaka tambula na kati ya Nsemo. Beno me mona, Nsemo *awa* kele na dyambu ve; ya kele Nsemo na yisi *awa* yina kele na mfunu. Nsemo na zulu *awa* ke tambula mpe ke vukana, mpe nyonso yankaka; kasi ntangu ngolo ya kieleka ya Nzambi ke kwisa na kati, ya lenda vutuka ve na nkuna yayi ya kufwa, ya ke zima na kati ya denomination.

⁹⁴ Kasi ntangu Yawu ke vutuka *awa*, nkuna ya kieleka, yina me soolaka na ntwala, ntangu Nsemo yina ke kulumuka awa, ke katula mpimpa nyonso ntama na beno, mpe ke tula beno na kati ya kubundana na Klisto. Yandi vwandaka Yandi yina pesaka beno Luzingu ntete mbandukulu ya yinza, na mutindu yankaka beno ke mona Yawu ata mbala mosi ve, yina Nzambi tubaka.

⁹⁵ Ntangu yayi, samu na beno Nkuna yina ba soolaka na ntwala, Shalom! Amen. Ngemba ya Nzambi ke pema na zulu ya beno, samu beto me kuma pene-pene ya nsuka ntangu yayi. Beto me kuma pene-pene ya nsuka. Beto ke tubila kimvuka yina, na mwa ntangu fioti. Shalom!

⁹⁶ Nsemo ya Nzambi me kwiza. Ndinga, Nsemo, me siamisama diaka, na yina beno lenda mona bakumonisama ya nsilulu ya Nzambi samu na bubu yayi. “Beni tala Masonuku, na Yawu beno ke banza ti beno kele na Luzingu ya Kukonda nsuka.” Yawu ke pesa kimbangi ya kilumbu yina beto ke na kuzinga. Yinki kele Nsemo ya kilumbu? Yinki Biblia silaka samu na kilumbu yayi? Beno me mona yinki ngunga ya kele!

⁹⁷ Kukondwa ntembe ti Yesu sembaka bawu samu bawu kwikilaka ve na Jean. Yandi vwandaka nsemo, samu ti profete tubaka ti yandi ke kwiza. Mpe kuna yandi vwandaka, nsemo yina me monisama. Bawu monaka yawu ve. Bawu bakulaka yawu ve; bawu banzaka ti yandi vwandaka Mesiya, mpe bawu banzaka kima yankaka, mpe *yayi* yankaka. Bawu kondwaka na kumona Yawu.

Yesu kwizaka na zulu. Bansemo zole lenda ve kusema na ntangu mosi.

⁹⁸ Ya lenda vwanda ve na nsemo ya dibuundu mpe Nsemo ya Nzambi ke sema na ntangu mosi. Ya fwana vwanda Nsemo ya Nzambi yina ke basisa nsemo ya dibuundu. Mpe ya kele kieleka yina ke na kusalamaka bubu yayi. Nzambi ke na kukabula dibuundu na Nsemo ya Yandi ya Ndinga ya nsilulu ya ngunga yayi yina beto ke na kuzinga. Yina ke Kieleka, nkundi ya munu. Benoni lunga kwikila yawu ve, kasi beno vingila kaka mpe beno tala kana yawu ke mutindu yina to ve. Benoni vingila ve, beno ke sala mbote na kukota na ntangu yayi na yina ya kele na siansi ya kukota.

⁹⁹ Ndinga kele Nsemo ntangu Yawu me siamisama. Tii kuna Ndinga, yawu silaka samu na kilumbu, kele Nsemo yina me siamisama, na yina yawu kele ve Nsemo. Yawu lenda vwanda ve.

Kana Nzambi tubaka, “Bika ti nsemo kuvwanda,” mpe mwini basikaka ve na luzingu, ya ke na kidimbu ya nsemo ve. Kasi ntangu Nzambi tubaka, “Bika ti nsemo kuvwanda,” mpe nsemo vwandaka kuna. Ntangu Nzambi silaka Mesiya, Mesiya kwisaka, na yina Ndinga ya Yandi lungisamaka mpe Yandi vwandaka Nsemo ya ngunga yango. Ntangu Yandi silaka Noé, mpe Yandi silaka bayankaka, mpe kulumukaka, bawu vwandaka nsemo ya ngunga.

¹⁰⁰ Mpe ya kele na Nsemo ya ngunga bubu yayi, ya kele Yesu Klisto na ngolo ya mvumbukulu ya Yandi, Ndinga ya Yandi yina ba silaka samu na kilumbu yayi. “Bisalu yina Mu ke sala, beno ke sala yawu diaka; beno ke sala ya kulutila nene, samu Mu ke kwenda na Tata.” Bisalu ya kulutila nene, bima ya kulutila yina Yandi salaka? Beno ke kwikila yawu? Mu ke kwikila yawu. Ya ke monana ya kukikulumusa. Ya ke monana mutindu ti ya ke tambula na zulu ya yintu ya bantu. Beno tala ntangu Yandi vwandaka awa na zulu ya ntoto, wapi mutindu beno ke sala bisalu “ya kulutila nene”? Mu me bangulaka yawu, bambala mingi, “kulutila,” kima mutindu mosi. “Ya kulutila nene,” Yandi tubaka na Santu Jean 14:12, “bisalu ya kulutila nene yayi ke sala.”

¹⁰¹ Beno me bakula? Ntangu Yandi kwendaka samu na kusala maza na vinu, Yandi bakaka ntete maza, ntete; kima yina ba vangaka, mpe tulaka yawu na vinu. Ntangu Yandi disaka bantu mafunda tanu ya bantu, Yandi bakaka mbisi yina mbala mosi na maza, yawu me pasula yawu, mpe kumisaka mingi luvangu. Yandi bakaka dimpa yina vwandaka mbala mosi blé, me kota na dimpa, me buka yawu mpe me tula yawu na . . . kabula yawu na bantu, mpe ya ke vutuka diaka. Bivangu ya kubidika!

¹⁰² Kasi na bilumbu ya nsuka, kisika ya kele ve na kidimbu ya ngidikulu, Yandi ke zonzaka yawu na luvangu, na mutindu nyonso, ke lakisa kuvwanda Nzambi mosi yina vwandaka na mbandukulu. Yandi lenda kuvanga bampadi, Yandi lenda kuvanga nionso yina Yandi zola, samu Yandi kele Nzambi. “Bima ya nene mingi kulutila yayi beno ke sala, samu Mu ke kwenda na Tata ya Munu.” Ndinga ke kubwaka ve, mpe Yawu fwana monisama pwelele mpe fwana salama. “Ya nene kulutila yayi beno ke sala,” ve kubidika, kasi kutuba na luvangu.

¹⁰³ Beno tala Ndinga ntangu yayi ntangu Yandi silaka. Wapi, wapi kisika beto kele, na yina? Wapi kilumbu beto ke na kuzinga? Yinki kele ngunga yayi? Kumonisama ya Ndinga ya Nzambi, mutindu yawu kele na bangunga nionso. Beno kele na Nsangu na *Bansungi Sambwadi Ya Dibuundu*. Beno tala mbote mutindu mosi na mosi ya bibulu yango vwandaka basika, mpe Bibulu yina vwandaka landa bawu. Beno tala kana ya me fwanana ve na bansungiki na kati ya nsungi, mpe konso nsungi, kaka mutindu ya zolaka vwanda, kieleka yina Ndinga tubaka. Mpe mutindu

mosi Mpeve-Santu ke monisama bubu yayi kaka kieleka yina Biblia me tuba ti ya ke vwanda.

¹⁰⁴ Beto ke mona kivudi na mazulu mpe na zulu ya ntoto, mpe bima nionso, mpe conseil mpe bima ke na kuyilama.

¹⁰⁵ Mpe beto ke mona, na kati-kati ya nionso yina, Nsangu ya mbote ya nkembo ya Yesu Klisto, silaka samu na kilumbu yayi, ke kukimonisa Yawu mosi. Beto ke zinga na ntangu ya kitoko. Shalom na beno yina kele na Ndinga na kati ya ntima ya beno, yina ba soolaka na ntwala ya mbandukulu ya yinza, samu na kuwa Ndinga samu na kilumbu yayi. Kana ve, ya kele mvula ya yimbi samu na beno na ntwala. Kana beno kele, ya kele yinza ya nene samu na beno na ntwala, to kilumbu ya nene, mvula ya nene ke na kwiza ntangu yayi, mvula ya malu-malu.

¹⁰⁶ Ve samu na kubalula dititi ya malu-malu; bantu mingi ke mekaka na kubalula dititi ya malu-malu na mvula ya malu-malu, ke balula yawu na kilumbu yina ke kwisa.

¹⁰⁷ Mutindu mwa disolo yina mu vwandaka tanga na suka yina. Kento mosi vwanda sala makelele na bakala ya yandi, yina vumbukaka na suka-suka mpe me basika mpe vwandaka na zulunale ya suka, mpe vwandaka tanga zulunale ya suka. Yandi tubaka... Yandi tubaka, “Ya kele na kima ya malu-malu na zulunale?”

Yandi tubaka, “Ve, kaka mutindu mosi, kaka bantu ya kuswaswana.”

¹⁰⁸ Ya kele mutindu yina bubu yayi, kima mutindu mosi. Beto kele na organisation ya malu-malu, malongi ya mutindu mosi ya ntama; ya ke lomba kaka kulengula yawu, muntu kele na kitini ya yawu ke kwenda mutindu *yayi* to mutindu *yina*.

¹⁰⁹ Yayi kele kilumbu ya malu-malu. Alleluia! Yayi kele kilumbu yina beto fwana vumbuka mpe kusema, na Ngolo ya Yesu Klisto. Mudidi ya nene me vwanda na zulu ya ntoto; ya lendaka vwanda na kilumbu ya malu-malu samu na beto, yinga, ya kieleka, ya ke na kusala yawu kaka mutindu Yandi ke na kusala yawu. Kasi beno baluka na Ndinga ya Yandi mpe beno mona nsilulu yina ba silaka samu na kilumbu yayi, mpe beno ke zaba kana beno ke na kuzinga na kilumbu ya Nsemo to ve. Kusoba manaka ke sobaka ve ntangu; ya ke sobaka kaka manaka.

¹¹⁰ Ntangu yayi beno kuwa mbote. Beno sala mutindu David salaka, beno tula bilumbu ya beno na ntwala na diboko ya Yandi. “Wapi mutindu? Wapi mutindu mu ke zaba yinki kusala, Mpangi Branham?” Beno tula mbasi ya beno na diboko ya Yandi. Ata yina ke kwisa to ke kwenda; beno tula kivuvu na Yandi. Yandi kele Ndinga, ntangu yayi beno zaba. David tubaka, “Ntangu ya Yandi kele na diboko ya Munu. Beno tula kivuvu na Yandi ntangu nionso. Beno tula kivuvu na Yandi ntangu nionso.” Yandi zabaka Nani me simba mbasi, David salaka yawu, ya kele samu na yina yandi lendaka tuba yayi. Ya kele kaka na Mosi yina ke bumbaka

mbasi, ya kele Nzambi. Na yawu, Yandi ke kebaka beno na bilumbu ya ntwala, ti Yandi kusimba beno. Mbote mingi.

¹¹¹ Bantu yankaka ke tubaka, “Kasi, Mpangi Branham, mu mekaka mpe mu mekaka.”

¹¹² Kasi beno vingila fioti. Mvibudulu kele ngolo. Mvibudulu kele Mpeve-Santu ngolo. “Bayina nionso ke tula ntima na Mfumu ke vutula ngolo ya bawu.”

¹¹³ Beno ke tuba, “Yinki mutindu mu lenda vingila diaka?” Beno landila kaka na kvingilaka. Ntangu beno me sala nionso beno lunga sala samu na kutelema, na yawu beno telema, tala, telema kaka. “Yinki mutindu mu ke sala yawu?” Telema! Yandi tubaka ti ya kele Kieleka, mpe ya kele Kieleka. Yandi tubaka ti ya ke salama. “Wapi mutindu?” Mu zaba ve; kasi ya ke salama. Yandi tubaka mutindu yina. Yandi silaka yawu. Kana Yandi silaka yawu, ya ke salama. Kaka yina. Ya lenda salama ve.

¹¹⁴ Na yina beno bambuka moyo ntangu yayi, Nzambi bakaka bamvula mafunda samu na kulungisa nsilulu ya Yandi ya nkwizulu Mvulusi. Bamvula mafunda yiya, Nzambi zolaka kulungisa nsilulu yina. Kasi Yandi zabaka, kubanda mbandukulu, kaka ntangu ya zolaka salama. Yandi zabaka; muntu yankaka ve salaka yawu. Yandi tubaka ti ya ke salama. Mpe ntangu ya salamaka, bantu vwandaka na mambu yayi ya luvunu, ti bawu zabaka ve mutindu ya kundima yawu. Kana kima ya mutindu mosi yina ke na kusalama diaka ve! Ya ke salamaka ntangu nionso, ya ke kubwa ata fioti ve, na balweka nionso, ntangu nionso.

¹¹⁵ Yinki Yandi salaka na kati ya bamvula yayi? Yandi talisaka bifwanukusu ya nkwizulu ya Yandi.

¹¹⁶ Yandi lakisaka yawu na Joseph. Kana beno tala na luzingu ya Joseph; bampangi ya yandi yinaka yandi, mwana ya luzolo samu na tata ya yandi. Samu na yinki? Samu yandi vwandaka ya kimpeve, samu yandi monaka ba-vision. Bayankaka na kati ya bawu kumonaka ba-vision ve; bawu vwandaka bakuluntu kasi bawu vwandaka mona ve ba-vision, kutendula bandosi. Kasi bawu vwandaka na musoki samu na yandi. Mpe yandi vwandaka ya kutekama na bambongo makumi tatu ya kisengo, yandi basikaka na dibulu yina ba zolaka kufwa yandi, yandi vwandaka na diboko ya kibakala ya Pharaon. Mpe ntangu yandi vwandaka katuka na kiti ya kimfumu, mpungi vwandaka bula, “Beno fukama; Joseph ke na kwiza!”

¹¹⁷ Kaka kieleka yina Yesu salaka, me vwanda na diboko ya kibakala ya Nzambi. Mpe ntangu Yandi ke katuka na Kiti ya kimfumu, bampungi ke bula. Mpe konso dibolongo ke fukama, mpe ke ndima Yesu Klisto, Mwana ya Nzambi. Ya kieleka.

¹¹⁸ Yandi lakisaka yawu na bifwanukusu ya David, ntangu yandi vwandaka na zulu. . . ntinu yina ba losaka vwandaka tala na zulu ya Jérusalem, na kudilaka. “Bambala yikwa mu me zola

kuvukisa nge, mutindu nsusu ke bumbaka bana ya yandi, kasi nge ke zola ve.”

¹¹⁹ Na kati ya bansungi, Yandi lakisaka yawu na bifwanusu, na kuzabaka ti kilumbu ya nsuka ke lungisama, mpe kumonisama ya muvimba ya Mesiya na Yandi ya nsilulu ke vwanda kuna. Mpe ntangu nsilulu ya muvimba kwizaka, ata ti Yandi vwandaka fwanikisa yawu. . . Kilumbu na manima ya kilumbu, mvula na manima ya mvula, Yandi vwandaka fwanikisa yawu. Mpe ntangu yawu ke kuma kieleka, bawu ke kwikila yawu ve.

¹²⁰ Yandi me sala kima mutindu mosi, me fwanikisa yawu, mpe me lakisa yawu na bansungi ya dibuundu, mpe nyonso, na ngunga yina beto ke na kuzinga, mpe bantu kele na kati ya mudidi mingi, ke monana mutindu ti bawu lenda bakula yawu ve. Kima ya kiadi!

¹²¹ Kulutila ve ti kumona ntwenia ya bakala awa, ya mbote, ya nene, bakala yina me tungama mbote na bansuki ya yandi, yina yandi me balula mutindu bakento ke salaka, mpe me lwata ba-collant, mpe kazaka ya nene ya yinda ke diembela, mpe me lwata basapatu ya violet. Bakala? Oh, la la, wapi mutindu ya kele kima ya boma na kubokila bakala! Wapi mutindu kubokila yandi bakala! Ya kele kieleka.

¹²² Beno tala bakento yankaka, yina zolaka vwanda ya mbote mpe ya luzolo, ke basika kuna na pantalon ya bakala, na dikaya na yinwa ya yandi, mpe na bansuki ya kuzenga. Wapi mutindu kubokila yandi kento! Yesu bokilaka Marie, “kento.” Ba zolaka bokila yandi ve mutindu; kaka kento.

¹²³ Beno tala, mpe ngunga! Samu na yinki? Bantangu yankaka bantu yina ke tubaka mpe ke banza ti bawu kele ya kusungama, kasi mudidi ya nene me nata bawu na kati ya yayi. Biblia me tuba ti ba ke vwanda mutindu yina. Beno tanga Esaie 6 mpe beno tala kana bakento zolaka sala mutindu yina ve na bilumbu ya nsuka, kaka kieleka ya kele yina Biblia ke tuba ti bawu ke vwanda. Ya kele Ndinga ya Nzambi. Jérémie mpe bayankaka ya mutindu na mutindu me tubila ntangu yayi ti beto ke na kuzinga, samu ti bawu me mona nsuka na mbandukulu. Na yawu beto ke mona bima yayi, mpe mpimpa ke na zulu ya bantu.

¹²⁴ Yinga, ya me baka Nzambi mafunda ya bamvula, ke losa . . . ke lakisa bifwanukusu mpe nyonso, mpe na nsuka bawu zabaka Yandi ve ntangu Yandi kwisaka, ata ti Yandi talisamaka na Joseph mpe David mpe Elie, mpe bawu nionso kuna. Yandi talisamaka na bawu, mpe kasi beto vwandaka bakula ve samu na yinki bawu vwandaka mona Yawu ve. Mpe ya vwandaka kuna, na kati ya Masonuku, “Na Bethlehem na Judée,” Yandi ke butuka. Beto ke mona yawu na kati ya Masonuku, mutindu Yandi zolaka butuka, mwense. “Mwense mosi ke kuzwa kivumu mpe ke buta Mwana, mpe bawu ke bokila Nkumbu ya Yandi Emmanuel.”

125 Samu na yinki bawu kufwaka Yandi? “Samu Yandi kukisalaka Yandi mosi Nzambi,” mpe Yandi vwandaka Nzambi. Kieleka, bawu tubaka yawu. “Yandi tubaka ti Yandi kele Yandi mosi Nzambi, mutindu mosi na Nzambi, na kutubaka, ‘Mu kele Mwana ya Nzambi.’” Kasi, Yandi vwandaka mutindu yina!

126 Biblia ke tuba ti ba ke bokila Yandi, “Konseye, Ntinu ya Ngemba, Nzambi ya Ngolo, Tata ya kukonda nsuka, Ya kulutila kitoko!” Yawu yina Yandi vwandaka. Samu na yinki bawu bakulaka yawu ve?

Kuyituka ve ti Yandi tubaka, “Beno fwana longuka Masonuku.”

Bawu tubaka, “Beto kele bilandi ya Moise.”

127 Yandi tubaka, “Kana beno vwandaka bilandi ya Moise, beno lendaka zaba Munu. Moise sonikaka samu na Munu.” Mpe bawu zabaka yawu ve.

128 Mpe ngunga yango kele diaka na zulu ya bantu, na ntangu bawu ke kwenda na ba credo ya bawu mpe nionso yina, na kisika ya Yesu ya luzola. Ya kele kieleka. Bima yayi ya nene ke na kukwiza, mpe ke na kunataka bawu mbala mosi na mudidi mingi mpe mudidi mingi. Mpe Nzambi zabisaka yawu na kati ya Ndinga ya Yandi, na nzila ya bidimbu mpe mambu ya ngitukulu na mazulu, mpe ke talisa yawu pwelele, ke zabisaka bima yina ke salama kaka kieleka na ngunga yango mpe na muniti yango, yina ke salama. Mpe na yina bawu ke tambula kaka na mutindu mosi. Ya ke monana mutindu bawu lenda kaka ve kutina yawu. Bantu ya mbote, yinga, tata, ke sala kima ya mutindu mosi mutindu yina bawu salaka na ntangu yina.

129 Beto kele bivangu ya ntangu. Nzambi kele kivangu ya Seko . . . Nzambi kele kivangu ya Seko. Yandi me bandaka ata fioti ve mpe Yandi ke suka ata fioti ve. Na yina samu na yinki beno ke kukipesa beno mosi ve na Yandi? Beno kuna, mpe beno sema na kiese ya Nsemo ya Ndinga ya Nzambi yina ke na kulezima bubu yayi. Samu na yinki bantu lenda mona Yawu ve, bankundi?

130 Beno kuwa, mu kele mpangi ya beno. Mu zola beno. Ya ke vwanda kukondwa mpasi samu na munu kaka samu na kukanga ntima, na yina, mpe kukwenda na ntwala mpe kutuba, “Oh, mbote, mu ke kakula Yayi, mu ke kaku- . . .”? Mu me salamaka na yawu ve. Ve, tata. Kana yawu kele Ndinga, yawu kele Ndinga. Nzambi sadisa beto na kutelama samu na kima yina kele kieleka! Yinga, tata. Ya ke vwanda mbote, kieleka, beno ke zola kuzwa mwa bambata na mukongo. Kasi yinki munu, mu ke sala ntangu mu ke telama kuna Kilumbu yina na ntangu bawu ke lakisa misapi na kizizi ya munu mpe ke tuba, “Nge zabaka mbote, kasi nge zolaka ve kutuba na beto”? Fiou! Ve!

131 Mu ke vwanda mutindu Paul, “Mu me bumba ve na kutuba na beno ba-Conseil nyonso ya Nzambi.” Ata menga ya muntu

mosi ve kele na zulu ya munu. Bika Yawu kukwenda kisika ya lendaka vwanda. Ya kele Kieleka. Nzambi zaba yawu, mpe Yandi ke simbisa yawu mpe ke tuba ti ya kele Kieleka.

¹³² Kubaluka na yinki, na Mpangi Branham? Beno, beno ke vwanda kilawu samu na kusala kima ya mutindu yina. Beno baluka na Klisto, mpe Yandi kele Ndinga! Beno baluka na Klisto!

¹³³ Beno kwenda ntama ya ba credo! Beno vutuka na kati . . . Mu ke kipe ve, beno lenda banda credo ya beno, bamvula bankama tanu me luta, ti beno kaka . . . Yina zola kutuba kima mosi ve na Nzambi. Ba-Sadducéen yina mpe ba-Pharisien bandaka ntama mingi na ntuala ya beno, mpe vwandaka ya kufundisa.

¹³⁴ Oh, beno ke meka na kutula nzikisa ya beno ya Mpeve-Santu na zulu ya bisalu ya mutindu na mutindu. Mu ke kwikila na bakumonisama ya Mpeve-Santu. Yinki ya ke sala? Bantu ya Pentecote ke tuba, “Kuzonza na bandinga kele nzikisa ya kieleka ya Mpeve-Santu.” Mu me monaka bandoki ya bakento mpe bambikudi kuzonza na bandinga. Mu me monaka bawu kutuba bandinga mpe kunwa menga na mukwa ya yintu ya muntu, mpe ke pesa profesi mpe ke manga ti ya vwandaka mutindu Nzambi. Mu me vwandaka na camp ya bandoki kisika ba tulaka kilapi na zulu ya mesa mpe kusala ti yawu kulemuka na zulu mpe na ntoto, mpe kusionika na bandinga yina me zabana ve mpe ke tendula yawu. Ya kele kieleka. Yina kele ve na kima ya . . . Kasi, mu banza ti Nzambi ke zonzaka na bandinga ya kuzabana ve na nzila ya bantu ya Yandi. Kasi beno ke tula musapi mingi na zulu ya yawu, “Samu na yinki mutendudi fwana vwanda kuna? Samu na yinki ya fwana vwanda nsangu samu na dibuundu?”

¹³⁵ Na yina beno bantu yankaka, beno ke tuba, “Bambuma ya Mpeve, ya kele mutindu beto zaba. Zola, kyese, ya kele mutindu yina beto kele na nzikisa.” Ya kele? Na yina Science Chrétienne fwana nunga beno. Ba ke sala mambu yina kulutila beno nionso ba Pentecotiste, ba Methodiste, mpe ba Baptiste, beno nionso kintwadi.

¹³⁶ Beno tala yina ke salama. Beno bika mu talisa na beno bambuma ya Mpeve, mpe beno tala kana beno lenda kwenda samu na yawu diaka ve. Beto baka Yesu. Nzambi lemvo kila munu samu na bandinga yayi mu ke tuba; mu ke telemina Yandi na mwa ntangu fioti, samu na kulakisa beno, kubaka conseil ya bantu yayi awa, mpe kimvuka yayi ya bantu awa na manima ya midi yayi. Mu ke tuba . . .

¹³⁷ “Batata, kele na Bakala mosi ya ntwenia awa, na Nkumbu ya Yesu ya Nazareth, yina ke na kima mosi ya kusala ve na Yandi! Nani vwandaka ya ntete . . . Yinki Biblia ya beto ke longaka beto? Nzambi kele zola. Nani vwandaka ya ntete na beno ntangu beno butukaka? Nganga-Nzambi ya beno ya mbote, ya kiboba. Ya kieleka. Nani kwizaka na beno ntangu beno vwandaka na nsatu,

kuzwaka mbongo ve, mpe defisaka beno mbongo? Nganga-Nzambi ya beno ya mbote, ya kiboba. Ya kieleka. Nani tulaka diboko ya yandi na dipeka ya beno mpe na zulu ya dipeka ya mama, ntangu beno zolaka kukabwana, mpe lombaka beno na kuvutuka na Nzambi? Nganga-Nzambi ya beno ya mbote, ya kiboba. Nani yina vwandaka na lweka ya beno, ntangu beno mpe mfinangani ya beno vwandaka kuswana, mpe vukisaka beno kintwadi na kimpangi? Nganga-Nzambi ya beno ya mbote, ya kiboba. Ya kele kieleka. Nani ya kele, bampova yina ya nsuka ba ke tuba samu na beno na kilumbu yina kuna? Nani ya kele? Bawu ke bika beno kuna mpe ke pola; kasi Nganga-Nzambi ya beno ya mbote, ya kiboba ke kwizaka mpe ke sakumunaka beno, mpe ke fidisa Ndinga ya Nzambi na beno. Nganga-Nzambi ya beno ya mbote, ya kiboba!

138 “Yinki samu na Muntu yayi yina bokilaka Yesu ya Nazareth, na yina, beno me mona, yinki lukolo Yandi me katuka? Nganga-Nzambi ya beno ya mbote, ya kiboba zolaka pesa munkayulu, luzingu ya yandi nyonso. Nkooko ya yandi vwandaka nganga-Nzambi. Nkooko ya nkooko ya nkooko ya nkooko ya nkooko ya nkooko ya yandi vwandaka nganga-Nzambi. Yandi tulaka ntangu ya yandi nionso na kati ya organisation. Yandi me longakaka Ndinga; yandi zaba yina yandi ke tuba.”

139 Ntangu yayi beto ke zonzila na bambuma ya Mpeve: lutondo, zola, kyese, ngemba, lubakusu, kukanga ntima, mvibudulu, beno me mona, mbuma ya Mpeve.

140 “Yinki samu na Yesu yayi, wapi kisika Yandi katukaka? Beto kele na ndinga ve ti Yandi basikaka na lukolo mosi. Nionso yina Yandi ke meka na kusala kele kupanza balukolo yina beto me tunga.” Ata mbuma ya Mpeve yina kele kuna ve, mutindu yina?

141 “Yinki Yandi salaka kuna ntangu bantu yayi ya munkiti kuna, mpe bantu ya mumbongo yina zolaka. . . Bawu, bawu ke sansaka ve mameme, na yina bawu—bawu ke tula mwa kilapi kuna na mutindu ti bakala yayi lendaka nata dimeme. Muntu ya mumbongo yina ya mputu, yandi—yandi zola pesa dimeme, samu ya ke ntumunu ya Nzambi me lomba. Yandi ke nata dimeme kuna, samu na kutekisa yawu na muntu ya mumbongo, samu ti yandi lenda pesa samu na moyo ya yandi. Yinki Yesu yayi ya Nazareth salaka? Yandi losaka bamesa ya bawu; me baka mwa cuir mpe vukisaka yawu kintwadi, yandi bulaka banganga-nzambi yina kuna; mpe bokilaka Nganga-Nzambi ya beno ya mbote, ya kiboba, ‘nyoka na kati ya matiti; muntu ya luvunu!’”

142 Ntangu yayi beno ke bokilaka mbuma yina ya Mpeve? Ya kieleka ve. Na yina wapi mbuma ya beno ya Mpeve ke vwanda wapi? Kulutila ve beno ke banza na kukabula mpasi, mpe Yandi vwandaka luta na kati ya bantu mingi kuna, bantu mingi vwandaka ya kulala, bampofu, bikata, bantu ya mawa, bikata, bantu ya makulu ya kubela, bakonzo, bantu ya makulu-kifu,

mpe belukaka ata mosi ve na kati ya bawu; ya kufuluka na mawa. Bantu na dibanza ya nsuni ke zaba Yawu ata fioti ve. Baseminere ke longaka Yawu ve. Ya kele luzayikisu. Kieleka. Mbuma ya Mpeve ke basika kuna, mutindu yina ve? Banganga-Nzambi yayi vwandaka bambala kumi na bambuma ya Mpeve.

143 Wapi mutindu beno ke zaba yina kele kieleka? Kumonisama ya Ndinga ya Nzambi yina me monisama pwelele, Nsemo ya ngunga. Ya kieleka. Yawu yina nzikisa ya Mpeve-Santu kele, kukwikila Ndinga ya Nzambi ntangu Yawu me monisama. Yandi vwandaka Ndinga, yina me monisama. Mpe bayankaka ya bawu kumangaka Yawu, ba sekaka Yawu, ba sekaka Yandi mpe bokilaka Yandi nganga-nkisi, mpeve mosi ya yimbi; ya kele na nzikisa, ke zonga na bandinga, ya kele nzikisa ya bambuma. Nzikisa mosi kaka kele, kele ntangu muntu ke kwikila Ndinga yina me sonama. Ntangu Yawu me siamisama, ke tambula na Nsemo ya Yawu. Yesu vwandaka Nsemo ya ngunga samu ti Yandi vwandaka Ndinga ya nsilulu ya ngunga, mpe mekaka na kutuba na bawu mutindu yina, kasi bawu vwandaka mingi—mingi na kati ya mpimpa samu na kubakula Yawu. Mutindu yina, bubu yayi, ntangu yayi.

144 Ntangu yayi bivangu ya ntangu, beto kele. Beno pesa banzila ya beno na Yandi, mpe Yandi ke twadisa mbasi mbote, samu ti beto ke mona Yandi mutindu Yandi kele na kati ya Ndinga.

145 Beno me mona Yandi ke siamisa Ndinga yina ba silaka bubu yayi. Beno ke mona yawu na bidimbu na ngonda. Beno ke mona yawu na kati ya mabuundu. Beno bambuka moyo.

146 “Nge tubaka, ‘na dibuundu,’ yinki ya fwana kusala na dibuundu?”

147 Kaka ntangu fyoti. Ngonda ke talisaka dibuundu. Jérusalem kele mbanza ya kulutila ntama yina me zabana na yinza. Melchisédek me katuka na mbanza yina; Ntinu ya Salem, Ntinu ya ngemba, Ntinu ya Jérusalem. Ya kele kieleka, mbanza ya kulutila ntama na yinza. Mpe ya vwandaka ngonda, mutindu kisika musiku vwandaka, mpe awa kwisaka kitembo yayi ya mudidi ya Bantu ya makanda kwisaka na zulu ya yawu. Yandi tubaka, “Dibuundu ke diata bibaka ya Jérusalem tii kuna nsungi ya Bantu ya makanda ke kuma na nsuka.” Mpe yandi yayi awa. Beto ke na kuzinga na kati ya yawu. Yandi ke na kuvutuka, kaka mutindu nkumbu ya munu kele William Branham. Yinga, tata, beto lenda mona yawu. Yandi me fikama na kivudi, kivudi yina ba zabisaka na ntwala, yina ba tubaka na ntwala; yina ke na kubokila Musolami na kubasika. Bawu vwanda dila kaka na kati ya mpimpa, bayankaka ya bawu, na yina bawu ke na kutambula. Mbote mingi.

148 Ntangu yayi beto ke mona Ndinga ya Yandi me siamisama. Beto ke kwikila. Na yawu kana Yandi siamisaka Ndinga ya bubu yayi, yina Yawu kele, yinki mu ke kipe ve yina mvula ke nata?

Yinki mu ke kipe ve mvula ke kwisa? Yinki mu ke sala kana mu ke zinga bubu yayi to mu ke kufwa bubu yayi? Ndinga nionso yina Yandi silaka ke siamisama, yawu nionso! Kana Yandi lenda sala yawu bubu yayi, na manima Yandi silaka yawu bamvula mafunda zole me luta; kana ya kele nkama ya funda ya bamvula, bubu yayi, Yesu ke vutuka na ntoto na nzutu yina ke talana, samu na Dibuundu, yina me Vuluka, Kento ya makwela, mpe ke basisa Yandi awa. Kukondwa kutala yina ke kwisa, ke salama, bamvwatu, na kutubaka “kwenda na ntuala,” mpe bantu lenda dyata yawu na mudidi nionso mpe kukwikila kima yina ba ke zola kukwikila, kasi Yesu Klisto ke vutuka diaka. Mu ke na kivuvu na bilumbu ke kwisa na Yandi, na yina. “Mfumu Nzambi, mu zaba ve yina mbasi ke vingila, kasi mu zaba ti Nge ke keba ve.”

¹⁴⁹ Ndinga na Yandi kele mutindu symphonie ya nene. Yikwa na kati ya beno me kuwaka ntete symphonie? Mbote, muntu nionso. Ntangu yayi beno bambuka moyo, symphonie kele ntangu miziki ke bula na disolo. Mu banza ti mu me tuba yawu mbote, symphonie. “Pierre na Yingo,” beno ke bambuka moyo na yawu, disolo yina ya ntama mutindu bawu vwandaka. . . Mu waka yawu, wapi mutindu ba ke baka ba-drum mpe ke sala mwa piki poke, mpe Pierre ke kwenda kuna, na kudila ya yingo, mpe kudila ya bibongo; symphonie mosi.

¹⁵⁰ Ntangu yayi, kana beno bakula symphonie ve, yawu ke kima mosi ya mpasi mingi samu na beno, kana beno bakula yawu ve. Beno fwana bakula yina yawu kele. Nionso me salamaka na bidimbu mpe bamuvuma, kasi yawu ke bula disolo na symphonie yayi. Ntangu yayi, beto ke mona ti, muntu yina ke bakula symphonie kele nsoniki mpe bayina kele mbote na kuzabaka yawu, zaba ti ya ke sobaka, zaba yinki ke salama.

¹⁵¹ Nsoniki me zaba kuningana nionso, kubanda na nsuka tii na mbandukulu, kubanda na mbandukulu tii na nsuka. Beno zaba yawu? Muntu yina sonikaka yawu, yandi ke sonika yawu, yandi zaba mwa jonction nionso ya fioti. Kana yandi me zaba jonction nionso, mutindu mosi ntwadisi fwana kusala, samu na kutwadisa yawu. Ntangu yayi wapi mutindu beno ke kwenda sosa credo ya beno na yawu? Mwa kifu mosi ya nkawa, kidimbu yina, mwa kifu mosi ya kidimbu na jonction, ke bebisa kimvuka ya muvimba ya bayimbi, ke bebisa symphonie ya muvimba. Ntangu yayi beno zaba ti yina kele kieleka. Nsoniki mpe ntwadisi ke vwanda na mpeve mosi.

¹⁵² Kikuma yawu yina longi mpe Ndinga ya Nzambi, Symphonie ya nene ya Nzambi Yandi ke sakana kubanda na ntuala ya ntangu; longi, na Ndinga, fwana tala awa ve mpe kutuba, “Mu ke kwikila ti *yayi* fwana vwanda mutindu yayi; beno fwana sala Yawu mutindu *yayi*.” Yandi fwana kwenda na mutindu mukanda ya Miziki me tuba kubaka yawu. Ya ke mutindu yina Nsangu ya mbote ke longama, mutindu Ndinga me tuba ke baka Yawu.

Beno zaba, kana beno tula credo mosi na Kuna, beno ke na bima nionso ya kuvukisa. Disolo fwana vwanda kieleka ya kulunga.

¹⁵³ Ntwadisi fwana landila yina nsoniki tubaka, kubula kaka muziki, kieleka mutindu yina. Ntangu yayi beno tala mbote, nionso me salama na bidimbu, mpe ya fwana vwanda kaka mutindu ya kidimbu ya kieleka, samu na kupesa muningu ya mbote.

¹⁵⁴ Paul tubaka, “Kana mpungi kupesa muningu ya mbote ve, nani ke kubama samu na mvita?”

¹⁵⁵ Ntangu yayi beno ke mona Nsoniki, Nzambi, Yina sonikaka Biblia, nionso kele luzayikisu ya Yesu Klisto. Yandi zabaka ti yawu ke sobaka ntangu. Mpe muntu, ntwadisi yina ke twadisa bawu, kidimbu ya nsungi, fwana kwenda kaka kieleka na bidimbu ya Biblia. Alleluia! Oh, la la, oh, la la, oh, la la!

¹⁵⁶ Oh, mpangi-bakala, mpangi-kento, yinki kele diambu na yinza? Samu na yinki mu kele kilawu? Kima mosi ke tambula mbote ve. Symphonie kele ve na ngwisani na Mukanda ya miziki! Ba ke na kusala credo ya dibuundu mpe nionso yina, ntangu ya kele Ndinga ba fwana longa, ba fwana talisa. Kima mosi ke tambula mbote ve na bantwadisi, mpamba ve kimvuka ya muvimba kele ya kuvukana, mpe bawu zaba ve yinki kusala. Bawu kele ya ngitukulu, “Yinki me salama? Samu na yinki *yayi* me salama? Samu na yinki, *yayi* me salama? *Yayi*, wapi mutindu yawu salamaka?” Bawu zaba ve yinki kusala ntangu yayi. Mubulu, samu ya me kwisa ata fioti ve na ngwisani na Ndinga. Yawu yina diambu na beto, yina beto ke bokila, reveil ya bilumbu ya nsuka. Yawu yina diambu na nsangu ya beto ya Pentecote. Beto me kwenda na Biblia, yandi kwendaka mpe salaka organisation mutindu bawu salaka na ntangu yina. Yandi kwendaka bula.

¹⁵⁷ Nzambi, vwanda na kiadi. Mu zolaka ti mu vwanda na bampova yina mu lendaka sadila samu na kukotisa Yawu, mutindu ya vwandaka, ti mu lendaka kupanza yawu mpe kumwangisa Yawu.

¹⁵⁸ Beno lenda mona ve, mpangi ya munu ya bakala, mpangi ya kento, ya fwana vwanda na ngwisani? Ntwadisi fwana vwanda na Ndinga. Ntangu Yawu ke tuba kima mosi, kutuba kima yankaka ve; ya ke pesa kidimbu ya yimbi, na yina nionso ke basika na muningu. Ya kieleka. Ndinga ya Nzambi kele kumona mawa, symphonie, mu zola tuba. Beno lemvokila munu. Beno fwana banda mutindu Yandi salaka, na Miziki. Beno fwana banda na Yandi. Beno tala, beno kota na muningu ya Yawu.

¹⁵⁹ Beno ke tuba, “Mbote, mu me kuma ya dibuundu.” Yina kele ve muningu. “Mu salaka mutindu yina.” Yina kele ve muningu. “Mu kwendaka na autel mpe mu—mu tubaka, ‘Mu ke kwikila ti Yesu Klisto kele Mwana ya Nzambi.’” Satana ke salaka kima ya mutindu mosi. Yina kele ve muningu. Beno me mona, kana beno

basika na nzila. Yinki salamaka? Mbala yankaka ntwadisi mosi tubaka na beno, “Beno pesana mbote mpe beno tula nkumbu ya beno na buku; beno kota na club ya beto, organisation ya beto.” Beno me basika na nzila!

¹⁶⁰ Na yina ntangu kima ya kieleka ke banda na kusalama awa na kati-kati ya mwa nkonga, beno ke tuba, “Mbote, wapi mutindu samu na *Yina*, bawu kele na ngwisani.” Beno vutuka na Ndinga mpe beno tala nani kele na nganda ya ngwisani. Beno tala yina Nzambi silaka. Beno tala yina Nsoniki tubaka samu na Yawu.

¹⁶¹ Beno me mona, beno ke na bantu nionso na kati ya yinzo ya beno. Ya kele samu na yina yinza ke tala na nziunga. Ntangu dibuundu lendaka wanda mutindu mbwetete yina ke sema, yina ke ngenga, Nsemo yina ba me tula na zulu ya mongo, ti ata muntu mosi ve lendaka kuluta, ata muntu mosi ve ke fundisa Yawu.

¹⁶² Mpe, bubu yayi, ya kele dibanza ya kuseka ya yinza, samu ti bantwadisi me basisa yawu na ngwisani na Nsoniki. Beno me mona yina mu zola kutuba? Ba ke na kubasisa bima yina kele ve na kati Kuna. Bantu ya miziki ke zaba na mpasi yinki kubula ntangu yayi; dibuundu, bawu nionso kele na kati ya mvwaka. Beto vwandaka zonzila na bima nyonso yayi, bamvula nyonso yayi, mpe vwandaka fundisa yawu, mpe ntangu yayi beto ke vukana kaka na yawu. Oh, kima ya yimbi kisika mosi.

¹⁶³ Beno tala, beno fwana banda na Miziki mutindu Yandi salaka, samu na kukota na muingu ya Yawu, samu na kukota na Ndinga ya nsilulu. Beno me mona mutindu Yandi salaka yawu na mbandukulu, beno me mona mutindu Yandi salaka yawu na nsungi ya kati-kati, beno me mona mutindu Yandi ke salaka yawu ntangu yayi, ntangu nionso mutindu mosi.

¹⁶⁴ Beno tala mbote ntwadisi, mutindu yandi ke sala yawu. Kana yandi sala yawu ve, kana yandi talisa beno na mwa organisation; ya me vwandaka ntete ve na ntwadisi yina me sala yawu. Muntu ntangu nyonso vwandaka lakisaka beno na Ndinga. Baprofete ya ntama, vwandaka lakisa Ndinga. Bawu vwandaka Ndinga. Bawu vwandaka zinga Ndinga. Mpe yinki yawu salaka? Yawu monisaka Nzambi. Yina nataka Ndinga yina me sonama samu na kilumbu yina na luzingu, samu Yawu kwisaka na bawu. Yawu monisamaka pwelele na bawu. Yina vwandaka Ditadi ya bawu. Alleluia!

¹⁶⁵ Yesu Klisto, Ndinga ya Nzambi, kele Ditadi ya beto. “Na zulu ya ditadi yayi Mu ke tunga Dibundu ya Munu,” Ndinga ya Nzambi yina me monisama. Shalom, na mukwikidi ya kieleka. Ngemba! Beto me kuma na ntangu ya nsuka. “Na Ditadi yayi Mu ke tunga Dibundu ya Munu,” luzayikisu ya Ndinga.

¹⁶⁶ Mosi tubaka, “Mbote, Nge kele muntu ya nene. Nge kele mutindu Moise. Nge kele muntu ya nene. Nge kele mutindu . . .” Yawu ke mutindu yina ve.

Kasi luzayikisu tubaka, “Nge kele Mwana ya Nzambi.”

167 Yandi tubaka, “Nsuni mpe menga ve me monikisa Yawu na nge, kasi Tata ya Munu yina kele na Mazulu. Na zulu ya Kieleka yayi yina me monisama pwelele, Mu ke tunga Dibuundu ya Munu.”

168 Yinki ya kele? Yandi kele Ndinga. “Na mbandukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi,” mpe Ndinga kele kaka Nzambi. Kaka Yandi, mutindu mosi bubu yayi, ke monisama Yandi mosi mutindu Yandi vwandaka; Moise na Elie, kulumukaka kuna, mpe Yesu, mpe Nzambi yina mosi bubu yayi, ke sala Yandi “Yesu Klisto mutindu mosi mazono, bubu yayi, mpe kukonda nsuka,” Hébreux 13:8. Beno me mona, ata mbala mosi ve ti bawu lakisaka beno nkonga. Bawu lakisaka beno na Muntu, lakisaka beno na Ndinga, Nzambi.

“Wapi kisika mu me banda, Mpangi Branham?”

169 Na Kulunsi, ya bandaka na Kulunsi na Yandi. “Beno balula ntima ya beno, beno kwikila Ndinga,” yawu yina Biblia me tuba. Na yina beno landa muningu ya Ndinga yina me bikana.

Beno ke tuba, “Mbote, yinki mu ke sala?”

170 Beno landila kaka muningu ya Ndinga. Kana “beno balula ntima” kele kima ya ntete, na kuzabaka, beno sala yawu, yina kele kitini ya beno ya ntete. Tula dikulu ya beno na ntwala kisika Ndinga ke tuba. Beno landila, landila mpe landila, mpe landila na kutambula na Yandi.

171 Beno zenga ve muningu kana beno kele kitini ya Symphonie ya Nzambi. Beno zenga ve muningu ya Ndinga. Beno yufula ve, “Mbote, samu na yinki? Samu na yinki *yayi* me salama? Mu mekaka yawu, Mpangi Branham, mpe, ntangu bawu basisaka munu, beno zaba yina mu salaka? Mu zola kufwa na nsatu.” Beno yufula ve samu na yinki. Yandi zaba muningu, wapi mutindu ya ke soba, mpe yina ba-jonction fwana sala, yinga, tata, samu ba me sonikaka Yawu. Yandi zaba nionso samu na Yawu. Yandi zaba muningu. Beno yufula ve samu na yinki. Beno kwikila Yawu!

172 Nzambi me kulumuka na kati ya ntangu ya masolo, na Ndinga ya Yandi ya nsilulu, na konso nsungi, mpe me kubwaka ata fioti ve (samu na kubuka) muningu, na nzila ya Ngolo ya Nzambi, na ntangu Yawu kwisaka na bantu yina me soolamaka mpe yina me ndimisama. Muningu ya Ndinga ya Yandi na bilumbu ya Noé, muningu ya Ndinga ya Yandi na bilumbu ya Noé, na bilumbu ya Moise, na bilumbu ya Elie, na bilumbu ya Jean, na bilumbu ya David, na bilumbu ya Yesu, kuna, Yandi ke kebaka muningu ya Ndinga, ke landila yawu, ata fioti ve fwana zenga Yawu. Yandi fwana luta na kati ya disolo. Mpe Nkuna yina ya kusola, yina monaka Yawu mpe kwikilaka Yawu, kubwa na muningu na Yawu.

173 Bayankaka ke tuba, “Mbote, kasi dibuundu ke tuba . . .” Yina ke na kima ya kusala na Yawu ve. Beno kele ya kubutama ve na kusala yawu.

174 Beno kele ya kubutama na kati ya Ndinga, samu ti beno kele ya kubutama na kati ya Klisto. Klisto kele Ndinga, yinga, tata, mosi na mosi ya nsungi ya yawu.

175 Beno ke tuba, “Mbote, mu ke tuba na nge, Mpangi Branham, mu ke tala ve na ntwala.”

176 Na yina beno tala na zulu. Nzambi silaka, kana beno tala na zulu, beno ke mona Yandi; shalom, ngemba, ngemba ya Nzambi kuvwanda na beno.

177 Beno ke tuba, “Na yina samu na yinki bayankaka ke seka munu, Mpangi Branham? Beno zaba, bayankaka ke seka munu, mpe ke tuba mu—mu ke na ‘nsuki ya yinda,’ mu kele ‘mutindu ya ntama,’” na bakento. Muntu, “Samu mu ke kwikila Biblia, ‘Nge ke diaka ve na kimpangi na beto. Beto lenda ve kundima nge samu ti—ti nge ke kwikila *yayi-mpe-yina*.’”

178 Mpe beno zaba ti ya kele kieleka mutindu Ndinga kele ya kusonama. Nzambi kele ya kukangama na beno, samu na kuvutula Yawu kuna. Kieleka Yandi kele. Dyambu ve na yina, yina bawu ke tuba samu na kuseka. Nzambi kele Nzambi ya musoki. Beno bambuka moyo, kumona mpasi samu na zola ya Ndinga ya Yandi kele kukula na bampasi ya lemvo ya Yandi. Ntangu beno ke mona mpasi samu na zola ya Ndinga ya Yandi, ya kele kaka kukula na bampasi.

179 Beno zaba mutindu mwana ya fioti, ya bamvula kumi, kumi na zole, ke vwandaka na bampasi. Yandi ke kwisa, mpe ke tuba, “Mama, maboko ya munu ke sala mpasi mpe makulu ya munu ke na kusala mpasi,” nionso yina. Ya kele kukula na bampasi. Ya ke lakisa ti yandi kele na ba-vitamine ya mbote. Yandi ke na kukulaka.

180 Mpe ntangu muntu ke banda na kuseka beno, ke tuba, “Yandi kele muntu ya ntama. Beno tala yandi, yandi kele . . . Oh, mu ke tuba na beno, yandi vwandaka . . .” Mbote mingi, beno bambuka moyo, ya kele kukula na bampasi. Yawu yina lukwamusu kele mbote samu na beno. Ya kele kukula na bampasi.

181 Oh, yinga, Yandi ke tina ntama mpe nzila ya banzila mpe ba-jonction. Yandi ke salaka yawu ntangu nionso, samu na kukumisa beto ya kulunga samu na kusalu ya Yandi. Yandi ke pesaka muswa na bima yina kusalama. Beno lenda bakula yawu ve? Yandi ke sala yawu samu Yandi kukumisa beno ya kulunga samu ti lubokilu Yandi me bokila beno. Yawu yina kukula ya beno na bampasi. Yandi salaka mutindu yina na Daniel, beno zaba.

182 Yandi salaka bana ya ba-Hebreux, na dibulu ya tiya. Yinki dibulu ya tiya salaka? Dibulu ya tiya zengaka kaka bansinga

yina vwandaka kanga bawu. Yawu yina nionso dibulu salaka, ya yokaka kaka bansinga.

¹⁸³ Bantangu yankaka ya ke baka bakumekama samu na kuzenga bansinga ya yinza na beto, samu na kubasisa beno na yinza. Mu banza, ba fwana basisa beno na credo ya beno, ntete. Mutindu bakala mosi ke na kudinda na masa, beno fwana basisa yandi na masa na ntwala kubasisa masa na kati ya yandi. Ya ke mutindu yina Nzambi fwana sala na ntangu mosi. Bika bawu basisa beno na nganda, na ntangu mosi, na yina bawu ke basisa yinza na beno. Ya fwana—fwana basisa beno na yinza, ntete. Bantangu yankaka bampasi yayi ke nataka kukula kele yina ke salaka yawu. Oh, yinga.

¹⁸⁴ Nzambi me telama na zulu ya Ndinga ya nsilulu samu na konso mvula ya malu-malu. Yandi me telama na zulu ya Yawu, mvula yayi, samu na kulungisa yina Yandi silaka samu na mvula yayi. Nionso yina ya kele, mu ke zola kuvwanda ya kusungama na kati-kati ya luzolo ya Yandi na bilumbu ke kwisa, mutindu bawu salaka.

¹⁸⁵ Mutindu Abraham, ntangu yandi kukutanaka na bisika ya yandi ya kulunsi, yandi zabaka ve mutindu yandi ke sala yawu. Nzambi tubaka na yandi, “Mu ke pesa nge mwana ya bakala.” Bamvula makumi zole na tanu yandi vingilaka samu na yawu. Na nsuka mwana kwizaka, na yina Nzambi tubaka, “Ntangu yayi, na nzila ya mwana yayi, Mu ke sala nge tata ya bayinsi mingi. Nata yandi kuna mpe kufwa yandi. Basisa yandi mpe kufwa yandi,” kubebisa kima ya kieleka yina yandi vwandaka vingila bamvula makumi zole na tanu. “Nata yandi kuna na zulu mpe nge ke kufwa yandi.”

¹⁸⁶ Abraham ata boma ve. Yawu ke kwamisa yandi ata fioti ve. Yandi bakaka nkuni mpe tulaka yawu na zulu ya mwa mbuluku, mpe bakaka mwana ya yandi ya bakala. Yandi nataka yandi na zulu ya mongo, samu na kupesa yandi, samu ti Abraham zabaka ti yandi kuzwaka yandi mutindu muntu katukaka na kati ya bantu ya kufwa; Kivumu ya Sarah vwandaka ya kufwa, yandi vwandaka kisita, na yina ya vwandaka na mutindu ve. Mpe mwana-bakala... Yandi vwandaka na bamvula nkama mosi, mpe kento vwandaka na bamvula makumi yivwa, na yina yandi kwisaka na Ndinga ya nsilulu. Nzambi mosi yina salaka nsilulu, tubaka, “Mu ke sala nge tata ya makanda,” na manima ya bamvula makumi zole na tanu, mpe yandi kumaka na bamvula nkama, yandi na kento ya yandi kuzwaka mwana. Kana Nzambi tubaka na yandi na kupesa yandi, Nzambi zolaka vumbula yandi. Amen.

¹⁸⁷ Beno kumisa Nzambi, bampangi. Mu ke kumitala mbote. Mu ke kumitala musambidi. Na yina wapi mutindu mu ke kuwa mbote! Mu zaba kima mosi yayi, Yandi lenda vumbula yandi diaka. Beto ke telama na Ndinga ya Nsemo ya kukondwa

mvindu na ngunga yayi! Nzambi ke vumbula beto ntangu nsungi yayi ke basika, mutindu Bansemo yina ke kutelemina nsungi yayi. Amen.

¹⁸⁸ Kuyituka ve ti Yandi tubaka, “Ntinu ya kento ya Sude ke vumbuka na Lufundusu, na nsungi ya yandi, mpe ke bwisa yandi yayi; samu yandi me katuka na bansuka ya ntoto, samu na kuwa ndwenga ya Salomon, mpe, tala, ya nene mingi kulutila Salomon kele awa.” Wapi mutindu mwa ntinu ya kento yina, ya mumpuni, kumonaka Nsemo yina, mpe kwizaka na ba-kilometre na ntoto ya kuyuma, bangonda tatu na manima ya midi, samu na kuwa ndwenga ya Salomon, mpe bawu vwandaka ya kutelama kaka kuna, na Salomon na kuvwandaka kifwani, kifwanikisu ya Yandi.

¹⁸⁹ Mpe kuna me kwiza mpe me mona Wesley, Luther, nyonso yankaka, ba-dénomination na manima kuna, na kuvwandaka mutindu ya kutala mpe mutindu ya kele na kusalamaka ntangu yayi, mpe bawu ke tambula kaka na Yawu. Oh! Mbote mingi.

¹⁹⁰ Samu, na yina mvula ya malu-malu me kubama na Nzambi, me baka kaka dibanza ya kubikana na kati ya Ndinga ya Yandi. Beto ke kwenda kisika Ndinga ke tuba ke tambula, na yina beto ke kuma ntangu yayi na nsuka, mutindu bayankaka, Nkuna yina ba soolaka yankaka salaka na kilumbu na bawu na ntangu bawu monaka Ndinga. Yinki bawu salaka yawu? Bawu tambulaka na kati ya Yawu, kana bawu vwandaka Nkuna yina ba soolaka na bansungi yankaka, samu Yandi kele Ndinga yina ke kubwaka ve. Bantu yikwa ke kwikila ti Yesu Klisto kele Ndinga? Oh, la la!

¹⁹¹ Mu kuwaka manaka kilumbu yankaka yina, ya mwa denomination ya bantu, Tata H. M. S. Richards tubaka ti yandi me “sonika buku samu na mvula.” Mu zola ve kukondwa kuwisana na muntu ya mutindu yina. Ata ti, na kuvwandaka muntu ya Adventiste du Septième jour, mu ke wisana ve na malongi ya Adventiste du Septième jour, kasi kieleka mu ke zola muntu yayi. Kasi mu ke wisana na yandi ve. Yina fwana vwanda buku ya H. M. S. Richards samu na mvula ya malu-malu.

¹⁹² Kasi Buku ya munu mpe Buku ya beno, samu na mvula ya malu-malu, kele Buku ya mvula ya ntama, Biblia, Ndinga ya Nzambi. Kusala ti Yawu kuzinga kaka samu na yina Yawu me tubama samu na kuzinga. Yinga, tata. Mpe konso mvula ke kwisa, mpe konso mvula yina me vwandaka, Yandi kele Nzambi ya Kukonda yina ke zinga na nzila ya Ndinga ya Kukonda nsuka yina Yandi tubaka, ntangu Kieleka nionso ya Biblia mpe konso nsilulu yina me siamisama na Yawu, mutindu yawu salamaka na bamvula.

¹⁹³ Wapi mutindu Nzambi silaka ti Yandi ke bebisa yinza na maza, mpe Yandi siamisaka yawu na nzila ya Moïse . . . to na nzila ya Noé.

194 Yandi silaka ti Yandi ke tinda mukudi, mpe ke basisa Israël na Égypte; bawu zingaka bamvula nkama yiya. Yandi vwandaka kaka kieleka mutindu yina.

195 Mpe Yandi zengaka ndefi ti Yandi ke vumbula David, mpe mutindu David ke vwanda mwana; Klisto ke vwanda mwana ya yandi ya bakala, na nzila ya David ke kwisa Klisto. Mutindu Yandi zengaka ndefi ti Yandi ke sala yawu; Yandi salaka kaka yawu.

196 Yandi silaka ti Yandi ke tinda Jean Baptiste, na ntwala ya nkwezulu ya Yesu Klisto. Yandi salaka yawu.

Yandi silaka ti Yandi ke tinda Mesiya. Yandi salaka yawu kaka.

197 Yandi silaka ti yinza lunga kota na kimvuka ya nene ya ba organisation mpe kusala systeme mosi, ngolo, yina me zabana mutindu kibulu, mpe ke vwanda kuna na zulu ya bamongo sambwadi. Ya salaka kaka mutindu yina.

198 Mutindu dibuundu ke talisa bawu mpasi, tii na lufwa! Bawu vwandaka kieleka mutindu yina.

199 Wapi mutindu ba ke vwanda na ntangu ya kusungika! Ba vwandaka sala yawu ya kieleka mutindu yina. Wapi mutindu Yandi silaka na konso nsungi ya ke vwanda!

200 Mpe Yandi silaka samu na nsungi yayi. Mpe awa Yandi kele, bubu yayi, na kusalaka Ndinga yango kuzinga, kaka kieleka mutindu Yandi salaka na mbandukulu. Kieleka.

201 Mpe ntangu nsilulu nionso me lungisama, “lufwa me kota na kati ya lunungu,” Yesu ke kwisa; mpe yina ya nsuka me siamisama, na yina ya ke vwanda na ngemba na Kukonda nsuka na zulu ya ntoto, mpe shalom ya Kukonda nsuka. Shalom ya Kukonda nsuka, ngemba, kuvwanda na zulu ya ntoto.

202 Ntangu Yesu kwisaka, Ntinu ya Ngemba, samu na yinki ngemba ve? Samu Ndinga nionso vwandaka me lunga ve na kilumbu ya Yandi. Yandi ke na kulungisa Yawu bubu yayi. Kasi ntangu Ndinga ya Yandi nionso ya nsilulu, yina vwandaka dibanza ya Nzambi. . .

203 *Ndinga* kele “dibanza yina me tubama.” Nzambi, na dibanza ya Yandi, banzaka Yawu, mpe tubaka Yawu na nzila ya bapofete ya Yandi, mpe ntangu yayi Yawu fwana lungisama. Mpe, ntangu, Yandi zabisaka beto na ntwala bima yayi na yina beto fwana sala ve kifu mpe nzimbani na kati ya mudidi na yina, ntangu beto ke mona yawu ke lungisama.

204 Ntangu yayi, Yandi silaka na kutinda Klisto mbala ya zole. Mpe ntangu Yandi ke sala yawu, ntangu Klisto ke kwisa mbala ya zole, ya ke vwanda shalom ya Kukonda nsuka.

205 Beno kuwa, bankundi, na yina beto ke sukisa. Beno bambuka moyo, Biblia kele yinto ya ndwenga nyonso. Yawu me katuka ve

na Docteur, na Doctorat na Philosophie, na Doctorat na Droit. Yawu me katuka na Ndinga ya Nzambi.

206 Ya vwandaka na Badokotolo ya Buzambi yina vwandaka kuna, na nzila ya bankama, mpe mwa Mwana mosi ya bakala ya bamvula kumi na zole bokilaka bawu kuna, samu ti Yandi vwandaka Ndinga. Mwa Mwana yango ya bakala longokaka ata fyoti ve, kasi Yandi vwandaka Ndinga. Samu ti Yandi vwandaka Nsemo yina me tubama samu na kilumbu yina, Yandi vwandaka talisa Ndinga yango. Ndinga vwandaka na kati ya Yandi. Ya zolaka vwanda. Kuyituka ve yina Yandi tubaka ke salama, samu ti Yandi vwandaka Ndinga. Beno me bakula? Bayina nionso me bakula, beno tuba, "Amen." [Dibuundu me tuba, "Amen."—Mu.] Yandi vwandaka Ndinga.

207 Beno bambuka moyo na Biblia, ve mwa buku ya mvula yina ba sonikaka na muntu. "Bika ti konso ndinga ya muntu kuvwanda luvunu, kasi ya Munu kuvwanda ya Kieleka."

208 Mpe bisambu mpe bansambulu, mpe—mpe nionso yina, nionso kaka me vukana kintwadi ntangu beno kele na kinkuku ya bantu na kati ya Yawu. Nzambi me salaka ata mbala mosi ve na kati ya nkonga ya mutindu yina. Kana Yesu lendaka kwisa bubu yayi, Yandi lendaka vwanda na balweka na ba-Methodiste, na ba-Baptiste, na ba-Adventiste du Septième jour, Yehowa Mbangi, Muklisto ya Science, Pentecote, Presbytérien? Ve, tata. Kieleka yandi lenda ve.

209 Yawu kele diambu ya muntu mosi, nge na Nzambi. Ya kele ve na bantu zole beno ke mona disu na disu, nionso mutindu mosi; ya kele ve na misapi ya nene zole ya mutindu mosi. Nzambi ke salaka na muntu mosi. Mpe wapi mutindu beno ke zaba kana yandi kele ya kusungama to ve? Na yina beno tala na manima mpe beno tala kana yandi kele na Ndinga. Kana yandi kele na Ndinga, na yina Nzambi ke sala na yandi; kana yandi kele ve, kima yankaka ke sala na yandi. Beno me mona? Ya kele kieleka.

210 Beno bambuka moyo, Biblia kele yinto ya ndwenga nionso, mpe ke tula kivuvu nionso ya kivuvu ya Yawu na bilumbu ke kwisa na ntwala. Shalom, ngemba ya Nzambi!

211 Mutindu disolo vwandaka tuba na ntangu mosi, samu na mwana-bakala mosi ya ntwenia yina zimbisaka tata ya yandi na ntwala yandi kuma mbuta mingi samu na kumona tata ya yandi; kaka mwana ya fioti ntangu tata ya yandi me kufwa. Kilumbu mosi yandi kumaka na bamvula kumi, na zole. Yandi vwandaka na mpangi yankaka, yina ba vwandaka bokila John. Yandi kwendaka na mpangi ya yandi ya bakala, mpe yandi tubaka "Uh, John," yina vwandaka na bamvula mingi, yandi tubaka, "nge, nge ke bambuka moyo na tata?"

Yandi tubaka, "Yinga."

Yandi tubaka, "Wapi mutindu yandi vwandaka?"

212 Yandi tubaka, “Mbote, yandi vwandaka muntu ya yinda, mpe yandi vwandaka muntu mosi ya mbote mingi. Yandi vwandaka kaka mbote samu na mama, mpe vwandaka mbote samu na—na munu, mpe yandi vwandaka mbote samu na muntu nionso.”

Yandi tubaka, “Mbote, yawu yina nionso nge zaba samu na yandi, John?”

213 Yandi tubaka, “Mbote, mu ke tuba na nge.” Yandi tubaka, “Henry,” yandi tubaka, “muntu nyonso ke tubaka ti mu—mu kele mutindu yandi.” Mpe yandi tubaka, “Muntu nyonso ke tubaka ti mu kele na nkadulu mutindu yandi.”

214 Yandi tubaka, “Oh, ya kele mbote! Ya kele yina mu zola kuzaba.” Yandi tubaka, “Ntangu mu ke mona nge, mu ke mona papa ya munu.”

215 Yawu yina. Na ntangu yinza ke mona Yesu Klisto, yawu ke vwanda na kati ya beno, na ntangu Ndinga yayi me sonama samu na bubu yayi.

216 Wapi kisika beno ke mona Yesu na kati ya David? Ntangu Ndinga monisamaka na nzila ya yandi.

217 Yinki mutindu beno ke mona Klisto, Nzambi na Elie, na pusu-pusu yina ke kwenda na Zulu, beno me mona Yesu na kati ya Elie? Samu, Ndinga me siamisama.

218 Wapi mutindu beno ke mona Yawu na Moise? Yesu vwandaka na kati ya Moise. Biblia me tuba mutindu yina. Beno me mona, ya kieleka, Yandi vwandaka mulaka ya tiya yina vwandaka na Moise na ntoto ya kuyuma.

219 Wapi mutindu bantu ke zaba Yesu Klisto? Na ntangu bawu, yandi, ke mona Yandi na kati ya beno, na ntangu bawu ke mona Yesu na kati ya beno. Samu, Yandi tubaka, “Beni mpe ke sala bisalu yina Mu ke sala. Beni ke sala ya kulutula nene, samu Mu ke kwenda na Tata ya Munu.” Ya kele kieleka? Ya kele mutindu yina bawu, yinza ke zaba.

220 Ve samu ti ba-Unitaire ya Pentecote yina kele ya kulutula nene ba-Binitaire ya Pentecote, to ba-Binitaire kele ya kulutula nene ba-Trinitaire, to nionso yina beno kele na yawu; ve samu ti ba-Methodiste kele nene kulutula Baptiste; to ba-Baptiste ya Sud ke baka lufutu na mvula yayi samu na mabuundu nionso—nionso ya ba-Baptiste, ba-Protestant nionso. Bawu kele na bamambeke mingi mvula yayi kulutula bayankaka nionso, mu me bakula, na nzila ya lutangu. Yina ke sala bawu ve ya kuswaswana. Nzambi zaba beno ve na nzila ya bantalu. Mimpani me luta beno na lutangu, na mutindu nionso. Ba-Catholique me luta beno nionso. Malongi ya ba-Musulman me luta beno nionso. Beni me mona?

221 Beni ke zaba ntangu Yesu Klisto ke zingaka na kati ya beno, na nzila ya Luzingu ya Yandi, mpe silaka Ndinga ya kilumbu yayi ke monisama Yawu mosi. Beni me mona?

222 Ntangu yayi Ndinga mosi yina monisamaka na Moise lendaka talisama ve na Elie, samu yina vwandaka kilumbu yankaka. Mosi yina talisamaka na Noé lendaka vwanda ve na Moise, samu, beno me mona, Noé tungaka nzanza, Moise twadisaka bantu, kieleka kaka na yina ba silaka. Nsemo mosi me monisama na kati ya mosi, vwandaka ve na kati yankaka, kasi mosi tubaka na yankaka.

223 Ngwisani nionso ya Malu-malu ke tubila ngunga yayi. Yesu Klisto ke zonzila ngunga yayi. Nani ya kele, na yina, muntu mosi? Ya kele Yesu Klisto, Mwana ya Nzambi, na kumonisaka, na kutalisaka Nsemo na Ndinga yina Yandi silaka samu na kilumbu yayi.

224 Ntangu muntu ke mona ti beno ke zinga mutindu Yandi, ntangu yandi ke mona kikalulu ya beno mpe luzingu ya beno na Ndinga kieleka kaka mutindu Yandi vwandaka, Ndinga me monisama, na yina muntu ke mona Yesu Klisto. Ba ke tala ve bisika nionso yankaka, samu na kutuba, “Yinki credo *yayi* ke longa, yinki credo *yina* ke longa?” Ba ke zaba yina Nzambi kele ntangu ba ke mona beno.

225 Shalom, ngemba ya Nzambi kuvwanda Nsemo na zulu ya beno! Mpe ntangu Ndinga ya Nzambi me siamisama na nsungi yayi, ya muvimba, mpe beno ke mona Yawu mpe beno ke kwikila Yawu, shalom na beno!

226 Beno kutana ya mvula ya malu-malu na yayi, tulaka Yandi mutindu David tubaka, “Mu ke tula Yandi ntangu nionso na ntuala ya munu. Samu ti Yandi kele na diboko ya munu ya bakala, mu ke ningana ve.” Kana beno kutana na lufwa na mvula yayi, wapi luswaswanu ya ke sala? Nzambi silaka ti Yandi ke vumbula beno na lufwa. Kana kisumbula kufwa beno, wapi luswaswanu ya ke sala? Beno kele na Luzingu ya Kukonda nsuka, “Mu ke vumbula yandi na bilumbu ya nsuka.” Amen. Yinki ke salama kana kima mosi kusalama? Ata ti nionso tina yawu kele, kima mosi ve lenda kabula beto na zola ya Nzambi, yina kele na kati ya Klisto. “Nzala, kufwa, kinkonga, nionso yina ya kele, kima mosi ve lenda kukabula beto na zola ya Nzambi, yina kele kati na Klisto.” Mpe Yandi kele Ndinga. Shalom!

227 Beto kulumusa bayintu ya beto. Ntangu yayi beno nionso kubika bayintu ya beno ya kukulumusa na ntangu fioti. Ngemba ya Nzambi!

228 “Ya nene. . .” [Kisika ya mpamba na bande—Mu.] “Mutindu ya vwandaka na bilumbu ya Noé, kisika bawu vwandaka kudya, kunwa, kukwela, vwandaka pesa na makwela,” Reno, Nevada, mpe yinza ya muvimba ya nsemo ya mbwaki, “mutindu yina ya ke vwanda na nkwezulu ya Mwana ya muntu.”

229 “Mutindu yawu vwandaka na Sodome,” kisika Nzambi talisamaka na kati ya Muntu yina Abraham bokilaka Elohim, Yandi yina me lunga na nionso; telemaka kuna, kudiaka musuni,

kunwaka miliki, mpe dimpa; mpe lendaka tuba yina Sarah vwandaka banza na manima ya yandi, na manima ya Yandi, na kati ya tenta. Yandi tubaka, “Yina ke salama diaka na nkwizulu ya Mwana ya muntu.” “Na mwa ntangu fioti, mpe yinza ke mona Munu diaka ve; Kasi beno ke mona Munu, samu Mu ke vwanda na beno, ata mpe na kati ya beno, tii na nsuka ya yinza.”

²³⁰ Ba-Juif ke vutuka na yinsi ya bawu. Bima yina ke na kusalama, yina kele na kilumbu yayi, ke pekisa munu na kubanda na kati-kati ya nzila na mbandukulu samu na kutuba na beno yina ke na kusalamaka, kasi beto ke mona yawu. Yinki ya kele? Ndinga yina me monisama.

²³¹ Yinki beno ke banza ti ba-Hebreux salaka ntangu bawu monaka Ndinga me monisama, na nsilulu? Ba me kubama na kukatuka na yinsi.

²³² Kana beno me kubama ve bubu yayi, nkundi ya munu, kubanda mvula yayi ya malu-malu mbote, beno banda yawu na diboko ya beno na diboko ya Nzambi, Ndinga ya Nzambi na kati ya ntima ya beno, na kutubaka, “Mfumu Yesu, mu zaba ve yinki kitini ya Symphonie Yina Nge zola ti mu bula, kasi na ntangu ntangu yina ke kwisa samu na kutalisa munu mpasi, kuseka munu, kuvweza munu, mu ke telama diaka ti Symphonie ya Nge ke beba ve samu na munu. Mu ke bikana kaka na Ndinga ya Nge, ata ti yina Yawu kele. Mu ke bikana kaka kuna. Mpe na ntangu lufwa ke bula na kielo ya munu, yina ke kitini ya Symphonie. Mu zaba na ntangu yina, ti, ya kieleka kaka mutindu ya ke bula lufwa na kielo ya munu, mvumbukulu ke bula na bilumbu yayi, diaka, mpe Nge lunga telemisa munu diaka. Yina ke kitini ya Symphonie ya Nge. Mfumu, bika mu vwanda kitini ya yawu bubu yayi, Nge zola sala yawu?”

²³³ Bantu yikwa ke zola kubaka ndefi yina, mpe kutuba, “Kubanda mvula yayi ya malu-malu, Mpangi Branham, beto banda lukutakanu yayi, kaka na ntangu yayi, mu ke sila na Nzambi ntangu yayi, na kubaka kisika ya munu, samu na kukondwa kuvwanda ya kusungama na Ndinga ya Yandi ya nsilulu, mpe kuzinga kaka kieleka mutindu Yandi silaka yawu, na lembami mpe kukikulumusa; ti Nzambi fwana baka luzingu na munu mpe kutula yawu na Symphonie ya Yandi ya nene, kimvuka yina Yandi ke vumbuka na bilumbu ya nsuka. Mu ke telemisa diboko ya munu, Mpangi Branham, na nge ve, kasi na Nzambi. Bambuka moyo na munu na kisambu”? Nzambi sakumuna nge, bisika nionso. Mfumu kusakumuna nge. Maboko ya munu kele na zulu, mpe.

²³⁴ Mfumu, baka munu. Mfumu Nzambi, kubika ata fioti ve ti mu kuzwa dibanza ya munu, mutindu Judas, na zulu ya dollar ya kulutula, na zulu ya mvwatu mosi ya yinza, to muntu mosi yina ke bula beno mwa mbata na mukongo, mpe ke tuba, “Oh, Mpangi Branham, yayi kele. . .” Ve, ve. Nzambi, kubika yawu

salama na munu ata fioti ve. Mu ke baka nzila na bantu ya kiadi ya Mfumu. Mu ke vwanda mpangi ya bakala, mu ke sala nionso yina mu lunga sala, Mfumu, mu ke zolaka bantu nionso na ntima ya munu. Kasi, Mfumu, kubika ata fioti ve mu basika na Ndinga yayi. Mu zola vumbuka na kilumbu ya nsuka. Mpe kaka bayina kele na kati ya Symphonie yayi ya nene, Mfumu, mutindu mu me meka na kutendula yawu na manima ya midi yayi, ya kele yina ke basikaka na nsuka ya—ya mukanda ya miziki, ntangu mvumbukulu ya nene, mpe Bawanzio nionso ke bula maboko ya bawu mpe basantu ke kwenda na ntwala. Ya kele bayina me sala na kitini yina na kati ya disolo yayi ya nene yina beto ke bulaka, ke sambila, Mfumu.

235 Beto zaba ti na disolo ba ke sobaka munganzi, ba ke katuka na kima mosi na yankaka, mpe ya kele yina Nge salaka. Beno me katuka na Mpeve, Nzambi, Yehowa ya Nene, mpe me tula na zulu ya ba-mulet ya muntu, yina me soba mutindu ya Nge—ya Nge; Nge me soba. Nge me bebisa tenta ya Nge. Nge katukaka na Nzambi, mpe kumaka muntu, samu ti Nge kufwa samu na kukuula muntu. Nge sobaka ba-mulet ya Nge.

236 Na yina diaka Nge me soba yawu, mpe Nge me bumbama Nge mosi na kati ya bantu yina ke kwikila mpe ke sala mutindu Ndinga yina Nge me sonika awa. Meso yina ke mona Yawu me sakumuka, bantima yina ke ndima Yawu me sakumuka, makutu yina ke kuwa Yawu me sakumuka, samu mvumbukulu ke kwisa ntangu Symphonie ke kuma na nsuka. Nzambi, bika beto nionso kuvwanda kuna, Nge zola? Sakumuna mwa kimvuka yayi.

237 Na kuzonzaka mutindu yayi, Tata, beto zaba ti bande yayi ke kwendaka bisika nyonso na yinza. Mpe awa kele na mwa nkonga mosi ya mbote, yina kele ya kuvwanda awa bubu yayi, nkonga yayi yina ke monana awa na Phoenix. O Nzambi, bamvula kumi na tanu ya kulonga ya ngolo mpe ya kusemba, mpe, Nzambi, Nge zaba kikuma, zola! Zola ke—ke sembaka. Zola ke sungikaka. Zola ke pesaka dilongi.

238 O Nzambi, bika ti mu kukipesa munu mosi na bantu yayi na sabala yayi, mpe bika ti Nge pesa beto dilongi, Mfumu, samu na Ndinga ya Nge. Bika ti beto mona ngolo ya Nge kuvumbula na bambevo mpe bantu ya mpasi, meso ya bampofu ke zibuka, Mpeve-Santu ya nene ke monana na kati ya kivinga. Bika konso mulongi mpe konso dibuundu kuvwanda na tiya. Bika lukutakanu ya bantu ya mumbongo ke kwisa, Mfumu, tula ntima ya bantu nionso ya mumbongo, na mbanza yayi, na tiya samu na Nzambi. Pesa yawu, Mfumu. Beto zaba ve yinki kusala samu na yawu, beto ke na nsatu ya kulomba mpe kukwikila ti yawu ke salama. Beto ke kukipesa beto mosi na Nge, na nzila ya Yesu Klisto, Mfumu ya beto.

Mpe ntangu yayi beto telama.

239 Mu kele mputu ya bandinga, mu ke zaba mambu ya yimbi bandinga ya munu, mpe mu zola tuba yayi samu mu me twadisama na kusala yawu. Yikwa na kati awa lunga telemisa diboko na beno, ti beno bakula yina mu zola tuba na “Symphonie ya Nzambi”? Beno telemisa diboko ya beno. Matondo na beno. Mbote. Beno ke kwikila yawu?

240 Na yawu, yawu kele Symphonie, beno me mona. Beno ke mona ti Yawu ke kuma na jonction mosi, muntu nionso ke kukiyufula. Mu ke bokilaka yawu jonction. Mu zaba miziki ve; muntu mosi ya miziki na kati awa, na yina, yandi ke—yandi ke lemvokila munu na mutindu ya munu ya ngolo. Kasi, ya kele, ba ke na kubula na nganda, ba fwana kuzwa kima ya kusala. Ya ke kwenda na nsi mingi, kuna, beno ke kukiyufula yinki Yawu kele; kasi, beno me mona, kana beno kota na muningu ya Yawu, beno ke bakula Yawu. Ya kele kaka mutindu yina beno ke bakula Nzambi, ya kele kukota na muningu ya Yawu.

241 “Yinki Yawu kele? Wapi mutindu mu ke sala? Mpangi Branham, mu ke kaka kieleka Methodiste, Baptiste, to Pentecotiste.” Yina kele ve muningu.

242 Muningu kele Nzambi. Nzambi kele Ndinga. Ndinga kele Nzambi. Muningu ya Nzambi, kele, kutumama na Ndinga ya Yandi. Na yina ntangu beno ke tumama na Ndinga, Yandi ke bula muningu mbote samu na beno, na yawu beno ke baka kisika ya beno. Na ntangu Yandi ke kulumuka, kuna, na zulu, nionso yina Yawu kele, beno zaba ba-jonction yina.

Bantangu yankaka beno ke tuba, “Oh, bampasi ya ntima mpe bakumekama!”

243 Nzambi tubaka ve ti, “Mambu nionso ke salamaka samu na mambote ya bayina ke zolaka Yandi, na ntangu mu ke bula Symphonie ya Munu”? Mpe beno ke mona ti na ntangu yina beno kele na mpasi mpe beno me panzana, ke mona mpasi, ba ke vweza beno. Beno bambuka moyo, yina ke kitini yina ke salama mutindu yina. Kana yina ke mutindu yina ve, na yina Symphonie yina ke bula mbote ve.

244 Nsoniki ya nene kuzaba kieleka yina ke na yawu. Yandi zaba. Yandi zabaka beno, kubanda na mbatukulu. Yandi tulaka nkumbu ya beno na Buku ya Luzingu ya Mwana-dimeme, na ntwala ya mbandukulu ya yinza. Beno ke kwikila yawu? Yandi zaba yina beno fwana sala. Ata mutindu ya ke kwenda na nsi, mpe mutindu mpimpa ya ke talana, ya fwana vwanda mutindu yina.

245 Kasi, beno bambuka moyo, kana ya ke kwenda na bivudi ya lufwa, “Mu kele mvumbukulu mpe Luzingu; Mu ke vumbula yandi dyaka.” Mpe ntangu Ntwadisi ya nene ke kulumuka mpe ke baka nkawa yina, na yina, “ntangu ke vwanda diaka ve.” Ntangu Wanzio yina, ya Apocalypse kapu 10, tulaka dikulu mosi na zulu ya ntoto mpe mosi na nzadi, mpe mukyama na zulu ya

yintu ya Yandi, Yandi zengaka ndefi, “ntangu ke vwanda dyaka ve.” Ntangu ntangu yina ke kwiza, beno ke vumbuka na lufwa na kati-kati ya bantu ya kufwa. Na yina bayankaka ya bawu ke vwanda kuna, beno ke kota.

²⁴⁶ Beno bikana na kati ya Symphonie. Beno bikala na Ndinga ya Nzambi. Ata ti yawu kele mpasi, beno vwanda kaka na Yawu, konso kisika yina Nzambi ke bula.

²⁴⁷ Na bantangu yankaka Yandi ke nataka bampasi na kubuka bayinzo, samu na kutula beno na kimpwanza. Yandi ke sala mutindu yina. Beno ke tuba, “Mbote, mu zaba ve yina mu ke sala.” Yandi zaba. Wapi luswaswanu? Beno ke—beno ke na kubula kaka kitini. Yandi kele Yina kele na beno na diboko ya Yandi. Yandi ke sungika beno.

²⁴⁸ Beno bambuka moyo, yawu nionso me salama na kidimbu mosi. Beto ke mona ntangu yina beto ke zinga, na nzila ya kidimbu beto ke zinga, na yina beto zaba yina Symphonie ke salaka bubu yayi. Ya kele ntangu ya kukabwana, kubaka Nsemo na mudidi.

²⁴⁹ Beto tuba yawu kintwadi, samu ti beno zimbana yawu ve, samu ti mu ke na nsatu ya kutuba yayi: “Ya ke kabula Nsemo na mudidi.” Beto tuba yawu diaka: “Ya ke na kukabula Nsemo na mudidi.”

²⁵⁰ Yina kele Symphonie ya Nzambi. Yandi ke talisa yawu na mazulu. Yandi ke na kutalisa yawu na zulu ya tablo ya ndombe. Yandi ke na kutalisa yawu na nzila ya Yandi mosi. Yandi silaka yawu na kati ya Ndinga. Beto ke mona yawu me siamisama. Yandi ke na kabulaka blé na matiti ya yimbi. Yandi ke na kukabula Nsemo na mpimpa.

²⁵¹ Nge ke kwikila na Yandi, ntima ya nge ya muvimba? Beto yimbila nkunga ya beto ya mbote, na ntangu yayi.

²⁵² Mpe mu zola tuba mpova mosi na ba pasteur, na mwa ntangu fioti. Bampangi, Mfumú kusakumuna beno. Matondo na beno samu na kubika mabuundu ya beno mpe kunata bawu awa. Na beno ba-pasteur kele kuna, kieleka mu ke tonda beno. Mu kele kaka awa. . .

²⁵³ Beno bika mu tuba na beno, bampangi, ya lendaka vwanda na ba-Methodiste, ba-Baptiste, ba-Presbyterien. Beno ke waka, mu ke tubaka kaka mutindu mosi na ba Pentecotiste mutindu mu salaka na beno? Kaka mutindu mosi, beno me mona. Ya kele ve. . .

²⁵⁴ Kana mu lenda ve kuwisana na muntu mosi, kieleka, mpe kuzola yandi kaka. . . Samu, kana mu ke wisana ve na yandi, mu ke wisana ve, mu kele muntu ya luvunu; mu kele ve ya kulunga na kutelama awa. Kasi kana mu kuwisana ve na yandi samu na kimpangi mpe zola mpe lubakusu, kukondwa kutala yina yandi ke sala, yandi kele kaka mpangi ya munu ya ntalu. Mu ke telama

na yandi. Yinga, ya kieleka. Ya kele kaka kieleka. Kana ya kele ve na kati ya ntima ya munu, na yina Nzambi ke katula munu na chaire yayi, mu kele ve ya kulunga na kuvwanda awa. Ya kieleka. Mu ke tuba yawu samu na zola, mpe kima yina mu ke mona ke na kwisa. Mpe ata fioti ve ti Yandi me bikaka munu kuvwanda na foti na yawu, tii na ntangu yayi, samu ti ya ke vwandaka ntangu nyonso Ndinga ya Yandi. Na yina, Nzambi sakumuna beno.

²⁵⁵ Ntangu yayi beto kulumusa bayintu ya beto na mwa ntangu fioti, mpe beto yimbila mukunga yayi ya kitoko, ya ntama yina beto ke yimbilaka, “Mu zola Yandi, mu zola Yandi.” Kana pianiste, to konso muntu yina, to bantu yina kele na miziki, ke pesa beto mwa nsinga na zulu ya yawu, mu banza. Yinga, mbote mingi, beto tala kana beto lenda yimbila yawu na yina kukondwa miziki. Beto nionso kintwadi ntangu yayi, na bayintu ya beto ya kukulumusa.

Mu zola Yandi, mu zola Yandi
Samu Yandi zolaka munu ntete
Mpe futaka mpulusu ya munu
Na yinti ya Calvaire.

²⁵⁶ Mu banza ti bawu me sukisa babande ntangu yayi. Beno me mona, bande yayi ke kwenda bisika nionso . . .



SHALOM KNG64-0119

(Shalom)

Nsangu yayi ya Mpangi William Marrion Branham, kulongamaka na Kingelesi, na Lumingu na manima ya midi, na kilumbu ya 19 ya Ngonda ya ntete, na mvula 1964, na Ramada Inn na Phoenix, Arizona, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisdilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org